


DAWL

LEHEN
IL-KAPUĊĊINI MALTIN

FRANĠISKAN



Werrej...

EDITORJAL

3

minn P. Joe Alessandro OFM^{Cap}

BIBBJA

4

L-Evangġelji tal-Qawmien ta' Ġesù mill-Mewt

minn P. Donat Spiteri OFM^{Cap}



RIFLESSJONI U AZZJONI

8

Dawra mal-Plajja tal-Flajja

minn P. William Axiaq OFM^{Cap}

TANZANIJA

10

Armla darbtejn ta' 34 sena ...

minn P. Silvestru Bonavia OFM^{Cap}

L-EVANGĠELJU TA' S. MATTEW

12

Għal min inkiteb l-Evangġelju ta' San Matthew

minn P. Martin Micallef OFM^{Cap}

SPIRITWALITÀ FRANĠISKANA

15

Randan ta' Salvazzjoni


minn Bro. Andrè Azzopardi OFM^{Cap}

KULTURA FRANĠISKANA

16

San Franġisk fl-Arti (4)

minn P. Martin Micallef OFM^{Cap}



KUBA

18

It-Tieni Perjodu 1959 - 1964

minn P. Philip Cutajar OFM^{Cap}

IT-TWEGIBA

20

minn P. William Axiaq OFM^{Cap}

INTERVISTA

21

Nitkellmu ma' P. Philip Attard

minn Bro. Andrè Azzopardi OFM^{Cap}

O. F. S.

22

Hadd għajr Franġisku (2)

minn P. Frans Abela OFM^{Cap}

ŻGHAŻAGH FRANĠISKANI

24

Tgħid Vera?

minn Fabian Marston gi.fra.

IT-TIFKIRA TA' LGHID

25

Il-Mogħdija tal-Mulej

minn Mons. Lawrenz Sciberras

NOVELLA

28

Għada hadd ma rah!

minn Jeanette Falzon



IT-TISLIBA

30

minn P. Wistin Attard ofm cap

POEZIJA

30

Fil-Mixja tiegħi fuq din l-art

minn Prof. Oliver Friggieri

VOKAZZJONIJET

31

Imxi warajja

minn Bro. Dennis Calleja OFM^{Cap}

DAWL
FRANĠISKAN

APRIL 2001

Il-21 sena

Għadd 209



Qoxra 1:

Il-Qawmien mill-Mewt
Pietro Vannucci (1448 - 1523)
Palazz Appostoliku
Belt tal-Vatikan, Ruma.

BORD EDITORJALI:

Joe Alessandro ofm cap (Direttur u Editor)

Wistin Attard ofm cap

Frans Abela Giusti ofm cap

Noel Pace

Maria Mercieca ofs

Dorian Holland ofs

Anne Marie Mifsud gi.fra.

DIREZZJONI U AMMINISTRAZZJONI

Kunvent tal-Kapuċċini,

Floriana - VLT 14

Tel: 233874/225525/234949

e-mail: ofmcap@keyworld.net

DISINN U LAYOUT:

IMAGE 2000 LTD, FGURA

MITBUGH:

P.E.G. Ltd., San Ġwann.

Kull korrispondenza, artikli, kitbiet u ittri biex jidhru fid-DAWL FRANĠISKAN għandhom jiġu indirizzati lill-Editor. Id-Direzzjoni ttrisserva d-dritt li tippubblika fid-DAWLFRANĠISKAN dawk l-artikli, ittri jew taġġirif ieħor li jidhrilha li jkunu jaqblu max-xejra tar-rivista.

Flas ta' l-Abbonament: Lm 4 fis-sena.
Kull offerta, barra mill-flas, hi milqugħa bħala għajna għall-Missjoni, li għandha tintbagħat lid-Direttur
Ċentru Missjoni Kapuċċini
Kunvent tal-Kapuċċini
Floriana - VLT 14

EDITORJAL

minn Fr. Joe Alessandro OFM Cap.

NIBQGHU ŻĠHAŻAGH

Fil-bidu tal-messagg tieghu għall-JUM DINJI 1 AŻ-ŻĠHAŻAGH, nhar il-Hadd 8 ta' April 2001, il-Papa Ġwanni Pawlu II jghid liż-żgħażaġh li għadu jgħożż quddiem għajnejh u f'qalbu x-xena sugġestiva tal-"bieb" kbir fuq il-campus ta' l-università ta' Tor Vergata, f'Ruma, meta s-sena li għaddiet għadda minnu id f'id ma' hames żgħażaġh mill-hames kontinenti. Fuq dan il-bieb iddominat il-figura ta' Kristu Msallab. Dan kien ġest simboliku biex juri li dhalna fit-tielet millennju.

Filwaqt li jrodd ħajr lil Alla ta' l-appoġġ li ż-żgħażaġh dejjem tawh kull fejn mar fil-vjaġġi tiegħu, il-Papa jirreferi għaż-żgħażaġh bħala don fil-Knisja li jfakkarha li hija dejjem żaġhżuġha għax magħha hemm dejjem Ġesù żaġhżuġh.

Il-Papa jistieden liż-żgħażaġh biex jirriflettu fuq il-kliem ta' Ġesù: "Jekk xi hadd irid jiji warajja, għandu jiċhad lilu nnifsu, jerfa' salibu kuljum, u jimxi warajja" (Lq 9, 23). Fil-fatt, Ġesù mhux il-Messija tat-trionf jew tal-qawwa, imma huwa dak li ġie biex jagħmel ir-rieda

tal-Missier u jwettaqha sa l-aħħar billi oftra ħajtu b'sagrifiċċju għalina l-bnedmin. U jekk din kienet ir-rieda ta' Alla l-Missier għal Ibnu Ġesù, hija l-istess rieda għal dawk kollha li jridu jimxu wara Ibnu, mhux biss iż-żgħażaġh iżda lill-bnedmin ta' kull età. Fi kliem iehor Ġesù Kristu jitlobna li bil-

kuraġġ kollu naghżlu l-istess triq tiegħu. Ma jeżistux żewġ toroq, imma waħda: dik ta' l-Imghallem tagħna Ġesù.



Għall-Ġesù is-salib kien l-akbar prova ta' mħabba. Għalina wkoll li nemmnu fl-imħabba, l-esperjenza tgħallimna li ma teżistix vera mħabba jekk din ma tkunx ippruvata b'sagrifiċċju u b'caħdiet. Dan jgħodd kemm fuq livell uman, iġifieri fuq l-imħabba ta' bejn persuna u oħra, kif ukoll fuq livell spiritwali. Allura, li nerfġu salibna ta' kuljum ma jfissirx tant li nimmortifikaw lilna nfusna daqs kemm li nfitxu li nikbru fl-imħabba vera bejnietna u ma' Alla. Il-vera mħabba

żzommna żgħażaġh fl-ispiritu ukoll meta ż-żmien jibda għaddej minn fuqna. □

L-Evangeli tal-Qawmien ta' Ġesù mill-Mewt

L-Evangeli tal-passjoni ta' Ġesù Kristu ma jaghlaqx bil-mewt u d-difna tiegħu, iżda bil-qawmien tiegħu mill-mewt. Hu Evangeli, "ahbar tajba", mhux biss għax ihabbar il-mewt tiegħu, li biha kiseb il-hajja ghalina, iżda wkoll għax ixandar il-qawmien tiegħu, li bih jaghtina sehem fil-hajja ta' dejjem tiegħu. Li kieku Ġesù bata u miet fuq is-salib,

minn P. Donat Spiteri OFM Cap

ghalkemm bla htija, kien ikun biss vittma tal-vjolenza bħal hafna bnedmin ohra fl-istorja. Iżda Ġesù miet mhux biex jibqa' vittma tal-mewt, imma biex jirbah il-mewt bil-qawmien tiegħu għal hajja ġdida ghalih innifsu u għal dawk kollha li jinghaqdu miegħu bil-fidi tagħhom fih.

Il-passjoni u l-mewt ta' Ġesù u l-qawmien tiegħu mill-mewt huma storja waħda; huma, biex ngħid hekk, drammi wieħed f'żewġ atti. Huma inseparabbli; jekk nifirduhom minn xulxin, il-wieħed u l-iehor ikunu bla sens. Il-qawmien ta' Ġesù jaghti sens u tifsira lill-passjoni u l-mewt tiegħu.

1. L-Evangeli tal-qawmien

Nghidu "evangeli", fil-plural, b'riferenza għar-rakkonti diversi u differenti li l-erba' Evangelisti jaghtuna bħala xhieda tal-qawmien ta' Ġesù mill-mewt. B'kolloxx bejniethom l-erba' jirakkuntaw 14-il episodju, mix-xhieda tal-qabar vojtt sad-dehriet ta' Ġesù lin-nisa u lid-dixxipli. X'uħud minnhom huma l-istess b'differenzi żgħar u oħrajn għal kolloxx differenti jew proprji għal kull wieħed mill-Evangeli.

Fl-Evangeli tagħna ma naqrawx l-istorja tal-qawmien ta' Ġesù mill-mewt. Din l-Evangeli ma setghux jirakkuntawha, għax hadd ma ra lil Ġesù jqud mill-mewt u għalhekk hadd ma seta' jixhed għal dan il-fatt li baqa' mohbi għall-bnedmin. L-Evangeli ma jirakkuntawx il-qawmien ta' Ġesù, iżda jikkellmu biss fuq episodji li għaw wara l-qawmien tiegħu mill-imwiet. Dawn huma: il-qabar vojtt, l-assenza tal-ġisem ta' Ġesù u d-dehriet tiegħu, l-ewwel lin-nisa u mbagħad lid-dixxipli. Dawn huma l-effetti u l-provi tal-qawmien ta' Ġesù. Minnhom id-dixxipli ta' Ġesù waslu biex għarfu u emmnu li hu kien qam tassew mill-



Ġesù rebbieħ fuq il-mewt

Pittura ta' Orcagna - Seklu XIV, National Gallery, Londra

imwiet. Minnhom ukoll, għax huma fl-Evangġelji, aħna nagħrfu li Ġesù qam mill-mewt, u bihom inwettqu din il-fidi tagħna.

Imma, meta nqabblu bejniethom l-episodji tal-qawmien ta' Ġesù mill-mewt fl-erba' Evangġelji, nagħrfu li, għalkemm fuq linji ġenerali jaqblu bejniethom, juru wkoll differenzi kbar. L-istess rakkonti li huma fi tnejn jew tlieta jew fl-erba' Evangġelji, fihom tibdil, żidiet u tnaqqis. Oħrajn huma f'xi wieħed biss mill-erba' Evangġelji u neqsin mill-oħrajn.


2. L-ewwel lin-nisa

Hemm qbil sostanzjali fl-istorja tan-nisa li marru l-ewwel lejn il-qabar, "kmieni haġna fl-ewwel jum tal-ġimgħa", u l-qabar sabuh miftuħ u vojta. Din l-istorja jirrakkontawha l-erba' Evanġelisti (Mk 16, 1-8; Mt 28, 1-10; Lq 24, 1-11; Ġw 20, 1-10). Jaqblu haġna bejniethom, imma f'haġna dettalji ma jaqblux.

Kollha jgħidu li kienu n-nisa l-ewwel li hadu l-aħbar it-tajba tal-qawmien ta' Ġesù; tahlhom "anġlu", skond Matthew, "żagħżuġ", skond Marku, "żewġt irġiel", skond Luqa. Kollha jsemmu lil Marija ta' Magdala; in-nisa l-oħra li jsemmu m'humiex l-istess fl-erba' Evangġelji. L-erbgha jgħidu li kienu n-nisa li habbru l-qawmien ta' Ġesù lill-Appostli. Tlieta minnhom - Marku, Matthew u Ġwanni - isemmu li Ġesù deher l-ewwel lin-nisa.

Barra minn dan il-qbil u wkoll id-differenzi fl-istorja taż-żjara tan-nisa lill-qabar ta' Ġesù, kull wieħed mill-Evanġelisti għandu xi rakkonti oħra tiegħu waħdu.

Matthew iġib l-istorja tal-ghases mal-qabar (27, 62-66; 28, 11-15) u d-dehra ta' Ġesù lill-ħdax-il dixxipli fil-Galilija (28, 16-20).



Fuq: Ġesù jidher l-ewwel lin-nisa. Beato Angelico (1387 - 1455), Firenze.

Isfel: Ġesù jidher lill-Appostli. Duccio di Boninsegna (c. 1250 - c. 1312) Museo dell'Opera del Duomo, Siena.

aħbar li tathom Marija ta' Magdala; id-dehra ta' Ġesù lid-dixxipli dak il-ħadd filgħaxija u d-dehra l-oħra tmint ijiem wara, meta Tumas kien magħhom; id-dehra lil seba' dixxipli hdejn il-Baħar ta' Tiberija bil-miraklu tal-qabda tal-hut u bls-setgħa ll-Ġesù ta lll-Pietru blex jlehu hsieb il-merħla tiegħu. Differenza kbira fl-istejjer tad-dehriet ta' Ġesù wara mewtu hi dwar il-post fejn deher lid-dixxipli tiegħu. Id-dehriet imsemmijin f'Lq 24, fi Ġw 20 u fiż-żieda ta' Mk 16, 9-20 jingħad li saru f'Ġerusalemm. Dawk li jissemmew f'Mt 28 u fi Ġw 21 saru fil-Galilija; hekk ukoll juri l-kliem ta' Ġesù u ta' l-"anġlu" f'Mk 14, 28 u 16, 7.

Ma rridux inholli din id-diffikultà blill ngħidu, kif kienu jgħidu x'uħud, li Ġesù l-ewwel deher lin-nisa u lid-dixxipli f'Ġerusalemm tul l-ewwel ġimgħa;

Luqa għandu d-dehra lid-dixxipli ta' Għemmaws (24, 13-35) u oħra lid-dixxipli li tagħlaq bit-tluġħ ta' Ġesù fis-sema (24, 36-53).

Marku jsemmi d-dehra lil Marija ta' Magdala (16, 9-11), oħra lil żewġ dixxipli (16, 12-13) u oħra lill-ħdax li tagħlaq ukoll bit-tluġħ ta' Ġesù fis-sema (16, 19-20). Din il-parti (Mk 16, 9-20) ma tidherx f'haġna manus-kritti antiki. Tidher li hi komposta minn elementi li huma fl-Evangġelji ta' Matthew - Luqa Ġwanni u li żdiedet mat-test ta' Mark aktar tard.

3. Differenzi

Ġwanni għandu sez-zjoni shiħa b'rakkonti tiegħu biss jew bi ftit elementi li jaqblu ma' l-oħrajn. Qegħdin fl-aħħar żewġ kapitli (20 u 21) ta' l-Evangġelju tiegħu: Marija ta' Magdala, l-ewwel waħda li żaret il-qabar ta' Ġesù u sabitu vojta u l-ewwel waħda li rat lil Ġesù haġ; iż-żjara ta' Pietru u Ġwanni lill-qabar, wara l-

imbagħad id-dixxipli marru fil-Galilija u Ġesù dehrilhom hemm ukoll. Mir-rakkonti ta' l-Evanġelji ma jidhirx li kien hemm dan l-intervall bejn id-dehriet ta' Ġerusalem u dawk tal-Galilija. Minn Mk 16, 7 u Mt 28, 7 nifhmu li d-dixxipli kellhom imorru mill-ewwel fil-Galilija biex jaraw lil Ġesù, u mhux l-ewwel jarawh f'Ġerusalem, imbagħad fil-Galilija.

Nammettu li din hi diffikultà kbira u li mhijiex haġa ħafifa nsibu twegiba għaliha. Ahjar niftakru fil-fatt li l-Evanġelji ħarġu mit-tradizzjoni li kien hemm qabel inkitbu fil-komunitajiet insara. Dan hu prinċipju li bih inħollu ħafna diffikultajiet oħra bħal din li magħhom niltaqgħu fl-Evanġelji. Hekk nistgħu nifhmu li r-rakkonti tad-dehriet ta' Ġesù ġejjin minn żewġ tradizzjonijiet, waħda li ssemmi l-Galilija u l-oħra Ġerusalem.

Nifhmu wkoll li r-rakkonti ta' Lq 24 u ta' Ġw 20 huma motivati minn skop teoloġiku ta' l-Evanġelisti. Jidher li Ġwanni kellu f'moħħu l-ħsieb ta' l-Għid; għalhekk qiegħed iż-żewġ dehriet ta' Ġesù lid-dixxipli f'jum il-Għid - "dak il-Hadd filgħaxija" u "tmint ijiem wara" (Ġw 20, 19, 26). Hekk ried juri li l-qawmien ta' Ġesù mill-

mewt inawgura l-Għid il-ġdid, il-jum ġdid tiegħu - "Jum il-Mulej" (Apok 1, 10) - fl-ewwel jum tal-ġimgħa.

Luqa iqiegħed id-dehriet ta' Ġesù f'Ġerusalem u wkoll it-tluġh tiegħu fis-sema minn din il-belt skond il-ħsieb tiegħu ta' l-importanza li jagħti lil Ġerusalem fil-ministeru ta' Ġesù fl-Evanġelju tiegħu mill-bidu sa l-aħħar. Ġesù inawgura l-missjoni tiegħu f'Ġerusalem bil-prezentazzjoni tiegħu fit-Tempju (Lq 2, 2-38) u temmha f'Ġerusalem bi-tluġh tiegħu fis-sema (Lq 24, 50-53)

Fuq kollox irridu nżommu quddiem għajnejna li l-enfasi ta' l-Evanġelisti fir-rakkonti tad-dehriet ta' Ġesù mhijiex fuq il-post jew fuq xi partikular ieħor, iżda fuq il-fatt tad-dehriet lit-Tnax li kellhom ikunu x-xhieda tal-qawmien tiegħu mill-imwiet. Din kellha tkun il-kundizzjoni assoluta ta' l-appostolat tagħhom. Għalhekk ir-rakkonti tad-dehriet ta' Ġesù fl-erba' Evanġelji, minkejja d-differenzi ta' bejniethom, jaqblu kollha sostanzjalment fil-messaġġ waħdieni tagħhom: li Ġesù deher lit-Tnax biex ikunu x-xhieda tal-qawmien tiegħu mill-imwiet (Atti 10, 40-41).

L-ikla f'Emmaus

Pittura ta' Caravaggio (1573 - 1609)

Milan, Pinacoteca di Brera





Gesù fuq il-bahar tal-Galilija
Tintoretto (1518 -1594)
National Gallery of Art, Washington D.C.

4. "Qam tassew"

"Il-Mulej qam tassew!" (Lq 24, 34). Din hi l-affermazzjoni assoluta u kategorika ta' l-Evanġelji taghna. Il-qawwa taghha qiegħda fuq il-kelma "tassew". Il-kelma Griega *ōntos*, li naqraw fit-test oriġinali, tfisser xi haġa assolutament ċerta, li hekk hi tassew u bla dubju ta' xejn (ara Lq 23, 47 u oħrajn). Dan hu l-qawmien ta' Ġesù mill-mewt. L-Evanġelisti ma jgħidux biss il-kelma "tassew" biex jafferu ir-realtà tal-qawmien ta' Ġesù mill-mewt, iżda bi kliem u b'espresjonijiet wisq qawwija juru li huma fehmu jafferu il-verità assoluta ta' dan l-akbar miraklu.

L-ewwel storja hi dik tal-qabar vojta; meta marru n-nisa u mbaġħad l-Appostli Pietru u Ġwanni l-qabar sabuh vojta u l-ġisem ta' Ġesù ma kienx hemm. B'daqgħekk ma kienx ifisser li Ġesù kien qam mill-mewt. Il-fatt tal-qabar vojta seta' jiġi mfisser b'xi mod ieħor. Seta' kien xi hadd li seraq il-ġisem tiegħu jew hađu band'oħra. Hekk hasbot għall cwwel Marija ta' Magdala (Ġw 20, 2. 15) u, kif jidher, l-Appostli wkoll (Lq 24, 11-12). Il-fatt tal-qabar vojta kien biss għalihom okkażjoni biex jaħsbu u jithassbu u biex jithejjew għad-dehriet ta' Ġesù.

Huma d-dehriet li kkonvinċew l-Appostli li Ġesù, li miet tassew, qam tassew mill-mewt u li reġa' ha l-hajja. Fir-rakkonti tad-dehriet, li kitbu l-Evanġelisti juru

li huma fehmu jipprezentawhom b'hala fatti veri, konkreti u reali. Dak li dehrilhom kien tassew Ġesù ta' Nazaret, li miegħu huma kielu u xorbu mhux biss fil-hajja ta' qabel mewtu, iżda wkoll fil-hajja ta' wara mewtu (Atti 10, 41). "Huma ressqulu quddiemu biċċa huta mixwija, u hu hađha u kielha quddiemhom" (Lq 24, 43; ara Ġw 21, 9-13). B'din l-azzjoni materjali Ġesù ried jurilhom li hu kien tassew, u l-istess wieħed li kien magħhom f'hajtu. Hekk ukoll meta wriehom idej u riglej u qalilhom biex imissuh (Lq 24, 36-40; Ġw 20. 20. 27; Mt 28, 9). Kien hu, mhux xi fantażma, kif hasbu għall-ewwel id-dixxipli, iżda hu tassew bil-ġisem veru tiegħu (Lq 24, 37-39).

Bir-rakkont tad-dehriet ta' Ġesù wara mewtu l-Evanġelisti fehmu jafferu assolutament il-fatt veru u reali tal-qawmien tiegħu mill-mewt. "Il-Mulej qam tassew!" Għalhekk din kienet il-konvinzjoni ta' l-Appostli u l-fidi tagħhom, kif jixhdulna d-diskorsi ta' Pietru u ta' Pawlu fil-Ktieb ta' l-Atti ta' l-Appostli u t-tagħlim ta' Palwu fl-ittri li hallielna (1 Kor 15, 3-8). Ix-xhieda ta' l-Appostli ma thallilna l-ebda dubju dwar ir-realtà tal-qawmien ta' Ġesù mill-mewt. San Luqa fil-Ktieb ta' l-Atti ta' l-Appostli jikkonferma bi kliem ċar din ir-realtà. Jgħid li Ġesù "wara l-passjoni tiegħu dehrilhom u lahom hađna provi li hu haj" (Atti 1, 30).

Ġesù, li miet tassew, qam mill-mewt tassew u għadu haj tassew fil-glorja ta' Alla l-Missier. □

Teleskopju fuq il-Hajja

minn P. William AXIAQ OFMCap.

“As a man thinketh in his heart, so is he”. Nissuktaw nirriflettu fuq dak li jiġri madwarna, halli nkomplu nsiru għaqdin skond l-għerf ta’ Alla. Għidli x’tirrifletti u ngħidlek x’int.

1 IL-ĠUDIZZJU TA’ ALLA WAHDU

“Tiġġudikawx qabel il-waqt sa ma jiġi l-Mulej: hu għad joħroġ għad-dawl dak li hu moħbi fid-dlam, u jikxef il-fehmiet mistura tal-qlub. U mbagħad kull wiehed jiehu mingħand Alla t-tifhir li jkun jistħoqqlu” (1 Kor 4, 5). Hafna minna mhumiex daqshekk paċenzjużi li kapaci jistennew sa Jum il-Mulej, biex ikunu jafu sewwa xi jsarraf dak u x’issarraf dik. Tarahom jgħaddu verdett fuq l-għemejjel ta’ l-oħrajn daqslikieku xejn, u hafna drabi jmorru žmerċ bil-kif.

Dawn it-talin insibuhom fil-knisja jissendikaw lil kull min jidhol, u jtaqtqu fuqu. Issibhom fuq l-għatba tal-bieb u wara l-persjani jissajjaw sew fuq il-ġirien tagħhom. Ma jgħaddux jekk ma jagħmlux hekk. Moħħhom dejjem f’haddieħor. Haddieħor jaqa’ spiss vittma tal-ġudizzji mgħaġġla u kattivi tagħhom.

Hawn hafna ġudizzji temerarji fl-imħuħ u fuq fomm in-nies. Għax dik tiżbogħ xagħarha t-tali kulur, issib xi whud jgħidu fuqha u jittimbrawha li hi mara mhux ta’ l-affari tagħha. Dak, għax ikellem persuni omosesswali, jiġġudikawh li huwa bħalhom. Dak, għax hiereġ bħala kandidat għall-politika jgħidu li se jagħmel hekk għax halliel u brigant. Dik, għax toħroġ ta’ spiss matul il-ġimgħa mbiddla, jiġġudikawha li sejra

titbaħrad. L-ieħor, għax isiefer ta’ spiss matul is-sena, qed jagħmel hekk għax, disa’ u disgħin fil-mija, qieghed jittraffika d-droga. Dik għandha daqshekk proprjetà, għax tghidx kemm qed tixxala minn fuq dahar haddieħor fin-negożju. Dak is-saċerdot, għax ikellem lil kulhadd, min jaf x’inhu jhawwad minn taħt. Dik il-persuna tghaddi ta’ spiss mit-tali triq għax mohħha fit-tali raġel miżżewweġ, u ma noqgħodx kwieta qabel ma almenu tarah fitit ...

Meta nkunu hżiena f’qalbna žgur li ngħaddu ġudizzji qabel il-waqt fuq l-oħrajn. F’dan il-każ, ninsew kliem il-Kotba Mqaddsa, meta jgħidulna: “Kollox hu safi għal min hu safi” (Tit 1, 5). Tagħna hafna drabi nagħtuh lill-oħrajn u ntaqqulhom hajjithom. Dawn jaqgħu vittmi tal-ġudizzji mgħaġġla u ferfuxin tagħna. L-ispizjar milli jkollu jagħtik. Hux hekk ngħidu bil-Malti? U veru. Imma l-ispirtu ta’ Ġesù fina jgħidilna b’acċent qawwi biex ma niġġudikawx, halli ma nkunux iġġudikati, ma nikkundannawx, halli ma nkunux ikkundannati, għax bl-istess kejl li nkejlu l-oħrajn jiġi mkejjel lilna (Lq 6, 37-38).

Biex naqtagħu dan id-difett, irridu naħdmu hafna fuqna nfusna, billi nitgħallmu nagħdru u nħennu. Fil-*“Leggenda dei Secoli”*, Victor Ugo jgħid dawn il-kelmiet, ta’ raġel kbir li kien: “Qatt tinsultaw mara li tkun waqgħet fid-dnub. Min jista’ jgħid taħt liema toqol ikun għalhekk?” U awtur ieħor ta’ qalb nobbli u sensitiva qal: “Dik il-mara, li matul il-ġurnata tkun qed titlajja mat-triq, bil-lejl, meta tkun riekda, f’qalbha jkollha rokna li fiha tkun qieghda tqim l’Alla”.

Mela, għax tara t-tibna li hemm f’għajjn ħuk u m’intix tinduna bit-travu li għandek f’għajnejk?” (Mt 7, 3-5). Jew insejt li Alla qed jimxi miegħek ta’ missier hanin,

billi kontinwament qed jagħlaq għajnejh għad-dnubiet tiegħek li, forsi, huma mistura għan-nies u huma aghar minn ta’ dawk il-lalin li inti thobb taqta’ sentenza ħażina fuqhom?

Nagħlaq b’*espressjoni* mimlija umanità u spiritwalità li ħarġet mill-qalb hanina ta’ San Frangisk ta’ Assisi: “Hadd minn ħutek, li jkun dineb, ma għandu jħares lejn għajnejk u jitlaq minn quddiemek mingħajr ma jhossu ċert f’qalbu li inti diġa ħfirtlu bil-qalb”.



Ċerti persuni, huma u jistqarru dnu biethom fil-qrar, jgħidulek li gidbu. Malli jgħidulek hekk, fil-hin u l-mument jgħaddu biex jiggustifikaw ruħhom mill-gidba billi jgħbdulek l-attenzjoni li l-gidba li qalu ma kinetx kbira imma żgħira ... "*white lie*".

Gidba żgħira jew kbira, bajda jew sewda, tibqa' dejjem gidba, ksur tal-liġi ta' Alla, u għandha tiġi evitata. Irridu noqogħdu attenti minn dak l-imbieriek aġġettiv "*white*" meħmuż mal-kelma "gidba", għaliex ma jrid xejn biex iġaġhalna nagħlqu għajnejna, fejn suppost inżommuhom miftuħin beraħ. Ġesù għallimna li min mhuwiex fidil fil-ftit lanqas hu fidil fil-wisq (Lq 16, 10).

Meta ngħidu gidba żgħira, irridu nintebħu bil-ħażen tagħha, u ma jaqblilniex niskużaw ruħna bil-konsolazzjoni fiergħa li kienet gidba żgħira. Jekk inkomplu ngħibu ruħna hekk, qatt ma nieħdu r-ruħ spirit-



walment u moralment. Il-Mulej Ġesù qalilna ċar u tond: "Mela ħa jkun id-diskors tagħkom, 'Iva, iva'; 'Le, le'; kull ma hu iżjed minn hekk ikun ġej mill-ħażin" (Mt 5, 37). Gidba tkun żgħira kemm tkun żgħira, bħalma tista' tkun waħda kbira, ngħiduha għax inkunu mġegħlin nagħmlu hekk mill-ħażin li jkun hemm moħbi fil-fond ta' qalbna. Qabel niċċaraw hemm ġew, ma nkunux nistgħu nikkoreġu l-imġiba tagħna minn barra.

Bin Sirak jgħidilna: "Gidba hi tebgħa kerha fuq bniedem, u qiegħda l-hin kollu fuq fomm nies bla manjeri" (20, 24).

Wara li smajt dan il-kliem li jdawwal, tista' tkompli tigdeb jekk tkompli tirrifletti tassew fuq il-kruha tal-kliem b'ieħor?

San Ġakbu jikteb: "Jekk xi ħadd ma jiżbaljax f'dak li jgħid, dan ikun perfett, kapaċi jrażżan ġismu kollu" (3, 2). Imma lkoll kemm aħna għadna ma tgħallimniex inħobbu tassew, bid-dettal u b'għassa kbira fuqna nfasna. Il-preċett ta' l-imħabba jitlob hafna attenzjoni



premuruża, biex inħarsuh bir-reqqa. Huwa valur li ma ridu xejn biex intappnuh, jew inxellfuh.

Fil-ħajja ta' kuljum tiġri xi ħaġa inkrepattiva ħafna. Jiġu fuqna ċerti ċirkostanzi li ma jridu xejn biex jaqbduna fuq sieq waħda u juruna biċ-ċar li għadna lura milli nħobbu fis-soċjetà.

Ġieli niltaqgħu ma' nies u jsemmulna persuni jew li mietu, jew li ġratilhom xi diżgrazzja, jew li rebħu xi ħaġa, jew li ż-żwieġ tagħhom falla, jew li laħqu ... Aħna, forsi, bl-ebda mod ma nkunu nistgħu niġu fiha fuq min qegħdin ikellmuna. Il-persuni li jagħtuna l-informazzjoni, biex ihaddmulna l-memorja - ara x'ħażen hemm fil-bniedem! - forsi nintebħu dwar min qegħdin ikellmuna, ħafna drabi, jaqgħu f'ċerti banalitajiet li jkasbru tassew il-virtù ta' l-imħabba, li hi delikata ħafna.

Dawn il-persuni tarahom jaqgħu fin-niexef u jibdwu jaqilgħu l-ħama fuq il-membri familjari ta' dik il-persuna li tkun ħarbet minn moħħ min ikunu qegħdin ikellmu. Tismagħhom jgħidu lill-persuna li ma tkunx tista' tiġi fiha fuq min qed ikellmuha: "U x'ma tafx min hi! Dik li għandha oħtha fit-tali triq li dan l-aħħar ħalliet lil żewġha u issa qiegħda tgħix ma' raġel ieħor!" "U dak li għandu huh il-ħabs għax kien inqabad jisraq!" "U dik li oħtha kellha tiżżewweġ malajr!" "U dak li oħtu, dan l-aħħar, inqabdet tittraffika l-eroina!" "U dik li għandha binha l-kbir magħruf sakranaz mill-kbar!" "U dak għandu zitu tgħidx kemm tiġri, ir-raħal kollu jgħid fuqha!"

F'ċirkostanzi bħal dawn, kemm hu diffiċli ngħibu fiha persuna fuq min qegħdin ikellmuha, billi nsemmu dak li hu sabiħ u pożittiv fuq il-membri, jew il-qraba ta' dik il-persuna li dwarha jkun waqa' d-diskors. Altru li kellu mitt elf raġun l-Appostlu li semmejt fil-bidu joħroġ b'dawk il-kelmiet li tant fihom x'tomgħod. □



TANZANIJA

Kien il-bidu ta' Frar li għadda, xi l-ħdax ta' filgħodu. Kont sejjer f'tit il-knisja wara li dak inhar kont lestejt mill-ħafna nies li kull filgħodu, minn mindu tispicċa l-quddesa, ma jleqfu qatt gejjin u sejrln, min għal haġa u min għal oħra.

Hsibt li għal dak inhar kien biżżejjed.

Hdejn il-bieb, bilqieghda fl-art, nara mara żaġhżuġha, ma tagħtihiex wisq aktar minn tletin sena, b'żewġ itfal magħha, bl-ftit li xejn ilbles fuqhom, jekk dawk iċ-ċraret tista' qatt issejthom ilbies. Hsibt li kienet waħda bħal tas-soltu, li għet titlob xi ftit għajnuna.

Ipprudajt ninsa li kont sejjer il-knisja nitlob. Imma malajr ġieni ħsieb li jekk verament nemmen kliem Kristu: "Dak li tagħmlu ma' l-iżgħar fost ħuti tagħmluh miegħi" u "Kont bil-ġuħ u tmajtuni ... kont għeri u libbistuni ..." rajt li jekk nitkellem ma' din il-mara u ż-żewġ uliedha stajt nagħmel l-isbaħ talba!

Stedintha tidhol fl-uffiċċju li fih anki l-iktar fqar ma jhossuhomx barra minn posthom, post sempliċi kemm jista' jkun.

"Inti x'jismek?" staqsejtha.

"Gabriella" kienet pronta wegħbitni.

"U t-tfal?"

"Barra dawn it-tnejn għandi tlieta oħra. Il-kbira jisimha Ester, oħra Marija u mbaġħad Joseph; u dawn it-tnejn li għad m'humix imgħammda."

Kelma ġgħib lill-oħra, qaltli għalfejn għet: "Il-ġimgħa l-oħra baġtu lit-tifel u t-tifla mill-iskola għax ma għandhomx uniformi; u kif taf issa għadda xahar minn meta bdiet l-iskola; mingħajr uniformi ma jistgħux jibqgħu jiġu aċċettati. U jien ma għandix biex nixtrilhom qmis, qalziet u dublett."

Naf li bi ftit flus - daqs żewġ liri Maltin - stajt ngħinna bħalma għent oħrajn, imma bħal ma nagħmel kważi dejjem ridt niskopri għaliex ma setgħetx tixtrilhom lit-tfal dak li kienu jeħtieġu!

Armla darbtejn ta' 34 sena b'ħamest itfal

minn P. Silvestru Bonavia OFMCap



U qaltli: "Jien iżżewwiġt meta kelli 18-il sena; imma wara sitt snin miet ir-raġel li ħallielni żewġ itfal bniet. Imbaġħad il-tqajt ma' ieħor li kien tabib; konna ħafna kuntenti; kien iħobb ħafna lil uliedi u minnu kelli tifel u tifla. Imma f'daqqa waħda marad u f'qasir żmien miet ukoll. Ftit ilu kelli l-aħħar tarbija li nixtieq ngħammidha mat-tifla ta' qabilha."

Dan mhux rakkont sempliċi daqs kemm jidher. Hafik tikteb erba' kelmiet li warajhom hemm storja umana ta' qsim il-qalb!

Infatti, dak il-ħin ħarist ftit lejn Gabriella, u fuq wiċċha u l-harsa miksura ta' għajnejha rajt hajja ta' tbatija u wġiġh mhux komuni. Ftakart fl-istorja ta' l-

Evanġelju ta' dik il-mara li kienet iżżewġet seba' darbiet wara xulxin.

Fuq kollox Gabriella kellha bżonn tirranġa s-sitwazzjoni tagħha avolja l-Hadd, meta kienet tista', kienet tagħmel minn kollox biex tiġi mat-tfal il-knisja. Qaltli li t-tieni tifla kienet qed tithejja għall-Grizma tal-Isqof, waqt li t-tifel ta' 11-il sena kien fit-tielet klassi jhejji ruħu għall-Ewwel Tqarbina.



Barra dan kollu, wara li komplejna d-diskursata, skoprejt ukoll li dil-mara b'hamest itfal kellha hżonn htigiet oħra għad-dar, l-ikel kien nieqes għat-tfal, tgħix fuq il-ġurnata biss. Anki xi ftit hwejjeġ kienu jehtieġu. Bhas-soltu, f'każi simili, mort malajr għand wahda mill-familji li jgħinuni hafna niskopri l-verità, jew kważi, f'każi simili. Sa dan it-tant, dil-familja lestiet xi haġa ta' l-ikel għal Gabriella u ż-żewġ it-tfal. L-għada sibna li Gabriella kienet sinciera u hekk f'qasir żmien għamilna minn kollox biex it-tfal ikollhom l-uniformi ta' l-iskola halli jmorru malajr u ma jkomplux jitilfu l-lezzjonijiet. Rajna li kien hemm kontribuzzjonijiet li t-tfal riedu jhallsu għall-fond ta' l-iskola.

Hallasnielhom dawn ukoll. Ipprovdejt xkora qamhirrun għall-ikel tagħhom, u xi haġa oħra. Fuq kollox, din il-familja baqgħet issegwi lil Gabriella u lil uliedha; rajna li t-tfal ikomplu l-katekiżmu. I-lekk, fil-Għid stajt ngħammed liż-żewġ uliedha ż-żgħar. Issa it-tifel jirċievi l-Ewwel Tqarbina f'Awissu waqt li t-tifla tirċievi l-Grizma ta' l-Isqof f'Novembru mat-tfal l-oħra.

Barra Gabriella hawn diversi. L-istorja tagħha tirrepeti ruħha f'hafna ommijiet oħrajn. Bħal uliedha hemm mijiet ta' tfal oħra fl-etajiet kollha. Il-gwaj hu li mhux kollha xxurtjati jkollhom omm tiehu hsiebhom hekk. Imma anki lil dawn nipprova ngħinhom ukoll skond il-mezzi.

Wara li rajt lil Gabriella sejra kuntenta lejn id-dar, għedt bejni u bejn ruħi: "Min jaf min kien l-iktar kuntent: hi jew jien?" U xhin mort il-knisja nitlob, tlabt għaliha u għalikom li għentuha. □

Barra Gabriella hawn diversi. L-istorja tagħha tirrepeti ruħha f'hafna ommijiet oħrajn. Bħal uliedha hemm mijiet ta' tfal oħra fl-etajiet kollha.



**L-indirizz ta'
Fr. Silvestru
Bonavia
huwa:**

**Capuchin Friary
Ruhwiko
Catholic Mission
P.O. Box 647
Songea
Tanzania**



Għal min inkiteb l-Evangġelju ta' San Matthew

minn P. Martin MICALLEF OFMCap

IR-RABA' PARTI

F'dan l-artiklu ser nistaqsu mistoqsija ohra flimkien ma' dawk li għamilna s'issa f'din is-serje: għal min kiteb dan l-Evangġelista, u min hu tassew l-awtur ta' dan l-Evangġelju? Din l-informazzjoni nistghu niġbruha mill-istess Evangġelju, billi nippruvaw naraw jekk dan l-Evangġelju halliniex xi indikazzjonijiet dwar dan.



Il-maġi li ġew mill-bogħod biex jaduraw lis-Sultan li twieled.

Jidher fiż-żgur li l-Evangġelju ta' San Matthew hu ta' xejra Lhudija. Huwa jagħmel użu kbir mit-Testment il-Qadim billi jikkwota direttament minnu. Dan juri li kemm l-Evangġelista kif ukoll l-udjenza tiegħu kienet midhla sewwa ta' dak li aħna l-Insara nsejnhulu t-Testment il-Qadim. Huwa jqabbel lil Ġesù ma' xi wħud mill-personaġġi tat-Testment il-Qadim, bħal Mosè u Ġona, biex bħal donnu jgħaqqad lil Ġesù ma' l-istorja ta' Izrael. Fuq kollox, San Matthew jipprezenta lil Ġesù bħala l-Messija "bin David, bin Abraham" (Mt 1: 1). Hekk jiftah dan l-Evangġelju, u b'din in-nota mill-ewwel jifta' lil Ġesù fil-linja tal-wegħda li Alla kien għamel ma' Abraham, li fih kellhom jitbierku l-ġnus kollha, u ma' David, li min-nisel tiegħu kellu jitwieled il-Messija.

Min-naħa l-oħra, f'dan l-Evangġelju nsibu wkoll bosta materjal li jidher indirizzat kontra l-Lhud. Hekk, per eżempju, Matthew jikkritika bl-aħrax lill-Kittieba u lill-Fariżej, il-mexxejja spiritwali tal-Lhud. Biżżejjed jekk wiehed jaqra l-kapitlu 23 biex mal-ewwel jinduna bit-ton iebes li dan l-Evangġelista jifta' fuq fomm Ġesù. Hemm ukoll oppożizzjoni kontra Ġesù sa mill-ewwel paġni ta' dan l-Evangġelju, fejn, għall-aħbar tat-twelid ta' Ġesù, "is-sultan tal-Lhud" (Mt 2: 2), "Ġerusalemm kollha" (Mt 2: 23), li kienet tinkludi wkoll lill-"qassisin il-kbar u l-kittieba kollha tal-poplu" (Mt 2: 4), "thawdu" flimkien ma' Erod f'kuntrast mal-Maġi [li kienu pagani] li ġew mill-bogħod biex "jaduraw" lis-sultan li twieled. Dan l-antagoniżmu kontra Ġesù jkompli matul in-narrattiva kollha f'dan l-Evangġelju sakemm iwassal għall-mewt ta' Ġesù bid-dikjarazzjoni li nsibuha biss



Minjatura Armena li turi lil San Matthew jikteb l-Evangġelju tiegħu.



Fuq: Dehra mill-gholi ta' Kafarnahum (is-sinagoga fuq ix-xellug u d-dar ta' Pietru fuq il-lemin).

Lemin: Is-sinagoga ta' Kafarnahum.



f'dan l-Evangeliġu li tużat hafna kontra l-Lhud matul l-istorja tal-Kristjaneżmu: "Demmu fuqna u fuq uliedna!" (Mt 27: 25).

Xi haġa oħra li rridu ninnutaw hija li San Matthew jirreferi għas-sinagoga bħala "is-Sinagoga TAGHHOM" (ara Mt 4: 23; 9: 35; 10: 17; 12: 9; 13: 54), espressjoni li turi li kien hemm firda bejn is-segwaċi ta' Ġesù u l-kumpliment tal-komunità Lhudija. Fil-parabbola ta' sid il-għalqa tad-dwieli, naraw kif is-sid jikkastiga lill-bdiewa li kien qabbadhom jiehdu hsieb il-għalqa talli kienu sawtu u qatlu lill-qaddejja tiegħu u lill-Ibnu stess.

Għall-mistoqsija li jagħmel Ġesù: "Issa sid il-għalqa x'jagħmlilhom lil dawk il-bdiewa meta jiġi?" (Mt 21: 40), it-tweġiba hija: "Jeqridthom bla hniena, ta' hziena li huma, u l-għalqa jqabbilha lil bdiewa OHRA" (Mt 21: 41). Wara din it-tweġiba jidher kif Alla (sid il-għalqa) kien ha hsieb b'għozza kbira lill-għalqa tad-dwieli tiegħu (Iżrael), u pprova bdiewa (lill-mexxejja spiritwali Lhud) li mhux biss qatlu lill-qaddejja tas-Sid (il-profeti) imma wkoll lill-Ibnu (Ġesù) billi "xeħtuh 'il barra mill-għalqa u qatluh" (v.39). Din hi riferenza għall-mewt ta' Ġesù li wkoll ġie msallab barra l-hitan ta' Ġerusalem. Il-kastig huwa ċar: is-sid se jittrasferixxi din l-għalqa lil BDIEWA OHRA, jiġifieri, il-Lhud se jittilfu dak li s'issa kienu gawdew, cioè, l-*istatus* speċjali tagħhom ta' wlied Alla u dan jingħata lill-"Knjsja".

Huwa għalhekk li f'kuntrast mas-sinagoga tal-Lhud, San Matthew huwa l-uniku Evangelista li jsemmi l-"Knjsja" [bil-Grieg: *ekklesia*], (Mt 16: 18; 18: 17), kelma li tirrifletti realtà stabilita sewwa fi żmien li fih kien qed jikteb San Matthew, għalkemm dan l-Evangeliġista jiffa' dan il-kliem fuq fomm Ġesù.

Il-mistoqsija li rridu nagħmlu hawnhekk hija għaliex San Matthew jikkellew daqshekk aħrax fuq il-Lhud u għalfejn jikkellew fuq il-Knjsja? Din hija mistoqsija importanti hafna fl-istudji ta' dan l-Evangeliġu li biex inweġbuha rridu nistaqsu mistoqsija oħra: il-Knjsja li għaliha kien qed jikteb San Matthew kienet għadha tagħmel parti mill-komunità Lhudija, jiġifieri, mis-Sinagoga tal-Lhud, jew inkella l-

Knjsja li għaliha kiteb San Matthew kienet diġà nqatgħet għal kollox mis-Sinagoga TAGHHOM u bdiet issa ddr lejn il-ġnus pagani biex dawn ukoll jifhemu li huma wkoll jistgħu jiffurmaw parti mill-poplu ta' Alla? Mhux faċli nwieġbu għal din il-mistoqsija, u l-istudju tal-Bibbja mhux kollha jaqblu fuq it-tweġiba għal din il-mistoqsija.

Minn naħa għandna lil dawk li huma tal-fehma li l-Knjsja ta' San Matthew kienet nqatgħet għal kollox mill-Ġudaizmu li f'dak iż-żmien kien immexxi mill-Fariżej. Huwa għalhekk li San Matthew jikkellew mis-Sinagogi TAGHHOM, biex juri li l-Knjsja tiegħu m'għandhiex x'taqsam aktar mal-Lhud. Min-naħa l-oħra, imbagħad, studju oħra huma tal-fehma li l-Knjsja ta' San Matthew kienet għadha tagħmel parti mill-Ġudaizmu. Biex isaħħu l-pożizzjoni tagħhom huma jikkwotaw, fost l-oħrajn, l-episodju ta' meta Ġesù talab lil Pietru jmur jistad, u f'halq il-huta sab munita li biha kellu jhallas it-taxxa tat-Tempju (ara Mt 17: 24-27). Ir-raġuni l-għala Ġesù hallas it-taxxa f'dan l-



Muniti ta' żmien Ġesù.


episodju hija biex ma jkunx ta' skandlu għal-Lhud. Dawn l-istudjużi jistaqsu: kieku l-Knisja, li għaliha kiteb San Matthew, kienet inqatgħet għal kollox mill-Ġudaizmu, għaliex dan l-Evanġelista kien ser jinkludi dan ir-rakkont fil-kitba tiegħu? L-istess, f'Mt 23: 2-3, naqraw kif Ġesù jhegġeg lid-dixxipli biex jirrispettaw l-awtorità tal-Kittieba u l-Fariżej, avolja d-dixxipli ma kellhomx jagħmlu bħal dawn il-mexxejja. Mill-ġdid l-istudjużi jistaqsu: kieku San Matthew kien inqata' għal kollox mill-Ġudaizmu, għaliex kien ser joqgħod jinhela jgħid li d dixxipli għandhom jirrispettaw din l-awtorità? Għalkemm dawn l-argumenti għandhom xi ftit tal-piż, b'danakollu jidhru li ma jissuperawx l-argumenti ta' l-ewwel kategorija. Il-komunità li għaliha kiteb San Matthew jidher li kienet entità separata mis-Sinagoga tal-Lhud. Hemm "huma" u hemm "ahna." Din hija l-impressjoni li tiegħu meta taqra dan l-Evanġelju.

Il mistoqsija l oħra li nixtiequ nwiegħbu għaliha hija: min kiteb dan l-Evanġelju? L-ebda Evanġelju mhuwa iffirmit. L-ismijiet ta' l-Evanġelisti attribwiti lil kull Evanġelju ġew wara. Fl-Evanġelju ta' San Matthew insibu l-episodju tas-sejha ta' "Matthew" il-pubblikan (Mt 9: 9), isem li l-Evanġelista biddel minn dak li sab f'San Mark, li jsejjaħ lil dan ir-raġel "Levi" (Mk 2: 14). Fil-lista ta' l-ismijiet ta' l-apostli li nsibu f'Mt 10: 3, dan l-Evanġelista jerga' jirreferi għal Matthew u jidentifikah bħala "il-pubblikan." Minhabba din il-bidla fl-isem, sa mill-ewwel żminijiet tal-Knisja, dan l-Evanġelju ġie

attribwit lil San Matthew. L-ewwel referenza għal dan ġejja minn Papias, Isqof ta' Hierapolis, fl-Asja Minuri. Il-kumment ta' Papias wasal għandna permezz tal-kitbiet ta' Ewsebj (260-340 W.K.), li kien Isqof u kittieb ta' l-istorja tal-Knisja. Il-kumment ta' Papias jgħid hekk: "Issa Matthew, għalhekk, irranġa l-kliem [bil-Grieg: *ta logia*] skond id-djalett Lhudi [bil-Grieg: *hebraidi dialekto*], u kull wieħed interpretah kif seta'."

Dan juri li skond Papias, San Matthew kiteb bil-Lhudi jew bl-Aramajk. Izda kif rajna diġà f'din is-serje ta' artikli, jidher li San Matthew, meta kiteb, kien qed jikkopja minn fuq San Mark, li dan inkiteb bil-Grieg u mhux bil-Lhudi! Xi whud huma tal-fehma li qabel dan l-Evanġelju ta' San Matthew kif inhu issa, kien hemm edizzjoni iqsar miktuba bl-Aramajk jew bil-Lhudi, li għaliha qed jirreferi Papias, li mbagħad ġiet elaborata u miktuba bil-Grieg. Hija din tat-tieni li ahna għandna f'idejna, għaliex l-Evanġelji kollha huma miktuba bil-Grieg.

Dwar id-data ta' meta seta' nkiteb dan l-Evanġelju mhuwiex lanqas faċli li niddeterminaw b'mod eżatt. Jidher li San Injazju ta' Antioġja, li miet fis-sena 107 W.K., kien familjari ma' dan l-Evanġelju għaliex fil-kitbiet tiegħu jikkwota minnu. Għalhekk, l-Evanġelju ta' San Matthew ma jidherx li nkiteb aktar tard mis-sena 100 W.K. Jidher ukoll li nkiteb wara l-qerda tat-Tempju ta' Ġerusalem, li saret fis-sena 70 W.K., għaliex fil-kitba tiegħu dan l-Evanġelista jagħmel referenza indiretta għal dan l-avveniment meta jikteb f'wahda mill-parabboli li s-sultan "ħaraq" il-belt (Mt 22:7), l-istess kif għamlu r-Rumani minn Ġerusalem. Minhabba dawn ir-raġunijiet, ħafna studjużi jzommu li l-Evanġelju ta' San Matthew aktarx li nkiteb bejn is-sena 80 u 90 W.K. □



Mudell tat-Tempju ta' Ġerusalem qabel ma' nqered mir-Rumani fis-sena 70 W.K.

Randan ta' Salvazzjoni

minn Bro. **Andrè AZZOPARDI OFM Cap.**

Skond għejjun ewlenin li għandna, jidher ċar li San Franġisk kien iħares bosta iżmna ta' penitenza matul is-sena. Ir-Randan, li jhejji għaċ-ċelebrazzjoni tal-misteru ta' I-Għid: il-mewt fuq is-salib, id-difna u l-qawmien mill-mewt tal-Mulej, kien iż-żmien li għal Franġisku fisser li hu kellu jwieġeb b'mod shiħ għall-imħabba ta' Alla li "ħabb lil tiegħu sa l-aħħar" (Ġw 13, 1). Fi żmien ir-Randan, l-Ispirtu jieħu lil kull wieħed minna u l-Knisja fid-deżert biex b'hekk inkunu nistgħu ngħixu l-misteru ta' I-Għid.

Franġisku skopra lil Alla meta dan ried ikellmu f'qalbu fid-deżert. Hawn kull bniedem hu mqiegħed għall-prova. Hekk kif Alla ried li Iżrael jgħaddi mid-deżert biex jiffurmah, u b'hekk jidhol fl-art imwiegħda, hekk ukoll hu jsejjah lilna biex nidhlu fi żmien ta' tisfija għaliex hu fid-deżert li qalbna tikseb il-veru helsien.

F'din il-prova, il-Mulej iridna għalih u miegħu. Għalhekk jixtieq li aħna nobdu leħnu li qed jistedinna biex nimxu fi triqtu anke jekk din tkun diffiċli. "It-triqat tiegħi mhumiex triqatkom." Id-deżert hu magħmul minn gżira ta' ħemda u silenzju, fejn Alla juri lilu nnifsu lilna u aħna ninfethu għalih.

Fil-mard u fil-ħabs, Franġisku jgħaddi minn dan id-deżert. Fit-Testment tiegħu hu jsejjah il-ħajja tiegħu u ta' l-aħwa bhala mezz ta' penitenza msejsa fuq it-talb. Dan jinsab ukoll fir-Regola Franġiskana li tishaq fuq spirtu ta' talb marbut maċ-ċaħda tiegħek innifsek: "Ma jitfux fihom il-ħeġġa għat-talb u għad-devozzjoni li lejhom kull haġa maħluqa għandha tressaq" (Reg 5).

Hu għalhekk li l-Knisja tgħaqqad dan iż-żmien mas-smiġħ tal-Kelma ta' Alla u l-ħeġġa għat-talb li nsibu fil-quddiesa, fis-salmi u fiċ-ċelebrazzjonijiet liturgiċi marbuta ma' dan iż-żmien, l-aktar fis-sagrament tar-rikonċiljazzjoni ma' Alla.

It-talb isaħħaħ kull ċaħda. Fl-ittra tiegħu lill-fidili

kollha, San Franġisk jikteb: "Għandna nagħmlu frott xieraq ta' penitenza." U għalhekk li "imdawwal minn Alla mar fuq gżira fix-xmara Trasimeno. Billi ma kienx hemm lok fejn seta' joqgħod, għamel b'idejeh stess għarix fejn intilef jitlob u jikkontempla l-holqien ... u



*San Franġisk mitluf f'estasi.
C. Saraceni (1586-1620)
Knisja tar-Redentur,
Kapucċini - Venezia.*

dan biex jixbah lil Kristu li għadda erbghin jum sajjem fid-deżert" (FF 1835). Kien dan li ġagħlu jordna lil hutu biex jgħaddu r-Randan kollu jsumu u jishru (Reg. 3).

"Għassu sewwa u ċcaħhdu minn kull hażen, u kompli sa l-aħħar fil-għemil it-tajjeb" (Fram-RegNB3).

SAN FRANGISK FL-ARTI


Monumenti u Statwi

IR-RABA' PARTI


minn P. Martin MICALLEH OFMCap

Ser inkomplu din is-serje dwar statwi ta' San Frangisk t'Assisi. Minhabba li ninsabu fi zmien ir-Randan, nixtiequ li f'din il-harga nipprezentaw xi whud mill-istatwi li juru lill-Fqajjar t'Assisi f'rabta mas-salib, li tieghu kellu devozzjoni kbira, kif jixhdu dawk li kitbu l-hajja tieghu.

San Frangisk f'riglejn Ġesù Mislub. Bhal Ġesù kurçifiss, San Frangisk kien ukoll igib f'ġismu l-marki tal-pjagi, u dawn kienu jfissru wġigh kbir. Tajjeb li nzidu li kien f'dan il-post ta' Fontecolombo fejn San Frangisk saritu operazzjoni f'għajnejh li fiha daħlulu mill-ġenb ta' għajnejh hadida tikwi.



1. L-ewwel statwa hija dik li nsibu fis-Santwarju Frangiskan ta' Fontecolombo-Rieti ġewwa l-Italja. Din hija statwa ta' l-injam maħduma fis-seklu XVII li turi lil



2. Statwa ohra sabiha turi lill-Fqajjar t'Assisi mghannaq mas-salib. Din l-istatwa tinsab f'Murcia fi Spanja u hija xoghol ta' l-iskultur Sanchez Lozano. Din l-istatwa hija mnebbha mill-pittura famuza ta' Murillo, li fiha naraw lil San Frangisk li qed jersaq lejn Kristu permezz tad-dinja li fuqha qed iserrah riglejh il-leminja.

3. L-istatwa li tidher fuq il-lemin tinsab fl-hekk imsejjaħ għar ta' San Franġisk li hemm fil-kunvent ta' Santa Marija ta' l-Anġli barra l-ħitan t'Assisi. L-istatwa tirrapreżenta l-waqtiet twal ta' talb li San Franġisk kien jgħaddi quddiem ix-xbieha ta' Ġesù Mislub.



4. Fil-Monasteru tas-Sorijiet Klarissi ta' Bagnacavallo ġewwa l-Italja, jew aħjar kif inhu magħruf bħala l-Monasteru ta' San Ġwann Battista, insibu din l-istatwa sabiħa ta' San Franġisk t'Assisi li hu rappreżentat f'estasi ta' talb quddiem l-ġhuda tas-salib, bil-ktieb ta' l-Evangeliu hdejh li fuqu qed isserrah ras ta' mewt (*ara ritratt fuq*).

5. Statwa ċkejkna tax-xemgħa hija dik li nsibu fil-knisja tal-Kapuċċini, iddedikata lis-Salvatur ġewwa Venezja fl-Italja (*ritratt isfel*). San Franġisk, li hu liebes il-kapoċċ f'rasu, hu ppre-żentat fi stat ta' tbatija minħabba l-pjagi bil-marki ta' l-imsiemer fuqhom li jidhru sewwa f'idejh u f'riġlejh. B'idu l-leminija, imbagħad, qed jghannaq miegħu lis-salib, li quddiemu kien jibki hafna meta kien jiftakar f'dak kollu li għadda minnu Ġesù Kristu biex jifdina mid-dnub tagħna.




Il-Knisja f'Kuba matul is-Seklu XX

It-Tieni Perjodu:

1959 - 1964

minn P. Philip Cutajar OFMCap

IR RABA' PARTI



F'Novembru tas-sena 1959, il-Knisja organizzat Kungress Nazzjonali li kien il-quċcata tad-diversi hidmiet li l-istess Knisja kienet diġà wettqet għall-ghaqda u r-ikonċiljazzjoni nazzjonali f'Kuba. Għal dan il-Kungress kien hemm sehem qawwi u attiv ta' hafna sekulari Kattoliċi involuti bħala protagonisti fl-istorja ta' pajjiżhom għal dik l-epoka, fosthom ukoll l-awtoritajiet prinċipali tar-rivoluzzjoni li kienet qed titwieled. Għall-quddiesja ta' l-għeluq ta' dan il-Kungress attendew nies bl-eluf, kollha herqana li jaraw f'pajjiżhom mill-ġdid issaltan il-paċi fil-libertà. Dak inhar, il-poplu Kuban seta' jisma' l-voċi tal-Papa Ġwanni XXIII b'messaġġ minn Ruma: "Is-sejha tan-nazzjon sabiex jgħix l-ghaqda u l-ordni soċjali tal-poplu bħala gid komuni għandha takkwista prijorità fil-hafna hidmiet li l-istess poplu għandu jwettaq b'konvinzjoni mal-mexxejja tiegħu ... mota t-tonsonijiet u t-tbatijiet ikkawżati minn feriti ta' l-imghoddi jkunu għadhom friski, l-imhabba tpoġġi quddiemna

proċess wiehed u preċiż: ħbiberija, stima, rispett reċiproku, attitudni interjuri li rridu nimxu 'l quddiem, maħfra mingħajr riserva jew distinzjoni, rikonċiljazzjoni li l-għan



Fr. Philip Cutajar flimkien ma' l-Isqof tad-Djoċesi ta' Santa Clara u ma' patrijiet Kapuċċini Spanjoli.

Fuq nett: Il-Capitolio fejn qabel kien joqgħod il-President u li llum huwa mużew.

tagħha jkun li, ġurnata b'ġurnata, siegħa b'siegħa, nibnu mill-ġdid fuq it-tifrik u t-tħarbit li jkun halla l-egoizmu u n-nuqqas ta' ftohim".

Fil-bidu tar-rivoluzzjoni Kubana, il-Ġerarkija tal-Knisja Kattolika wriet kemm-il darba t-tama li, fis-sitwazzjoni ġdida, il-ġustizzja soċjali neċessarja tiġi realizzata. Però, bit-tbidil radikali u mgħaġġel li wettqet ir-rivoluzzjoni sa mis-sena 1960, l-Isqfijiet hassewhom obbligati li jtkellmu kontra s-soċjalizmu marxista li l-mexxejja politiċi kienu qegħdin ihaddnu.

F'Mejju tas-sena 1961, il-Gvern ta' Fidel Castro ħa f'idejha il-Kulleġġi Kattoliċi. Dan effettwa lil madwar 2,500 religjuż u religjuża li kienu ddedikati għat-

tagħlim. F'Settembru tas-sena 1961, fuq il-vapur spanjol *Covadonga*, ġew imkeċċija mill-pajjiż 131 saċerdot u reliġjuż, fosthom l-Isqof Awżiljaru ta' Habana, Mons. Eduardo Boza Masvidal. Il-maġġoranza assoluta tar-reliġjużi li kienu ddedikati għat-tagħlim fil-kulleġġi u fl-iskejjel abbandunaw



Kuba. Ohrajn, minhabba s-sitwazzjoni diffiċli li nibtet fil-pajjiż, ġew imsejha b'urġenza mis-superjuri tagħhom biex iħallu Kuba, u b'hekk dawn hallew warajhom hafna orfanatrofji, djar ta' l-anzjani, sptarijiet u kunventi mitluqin. Minhabba din is-sitwazzjoni, in-numru ta' saċerdoti (mhux inkluzi l-mijiet ta' reliġjużi rġiel u nisa) minn 800 niżel għal 200. Reliġjużi nisa kien hemm madwar 2000 li kellhom jitolqu minn Kuba u jabbandunaw il-ħidmiet pastorali li kienu qed iwettqu.

Quddiem din is-sitwazzjoni, l-insara ħadu pożizzjonijiet u deċiżjonijiet diversi:

- Kien hemm dawk, fil-maġġoranza tagħhom nisa, li ma kienx jimpurtahom mit-theddid u l-biża' li holoq il-"moviment rivoluzzjonarju", u baqgħu jmorru l-knisja b'fedeltà perseveranti. Dawn kienu dawk li salvaw lill-Knisja f'Kuba matul dan il-perijodu ta' persekuzzjoni. Uħud minnhom, kull nhar ta' Hadd, kienu jmorru għal aktar minn quddiesa waħda bil-għan li f'kull parroċċa jkun hemm preżenza minima ta' sitta jew għaxar persuni, u b'hekk dik il-parroċċa tibqa' teżisti. B'hekk dawn l-insara, li b'mod erojku baqgħu fidili, salvaw il-ħajja tal-parroċċi f'Kuba.

- Kien hemm ukoll min, b'fedeltà għall-proċess rivoluzzjonarju, abbanduna għal kollox il-Knisja Kattolika.

- Ohrajn iddeċidew li jgħixu ħajja doppja billi, filwaqt li qatt ma ċaħdu l-fidi nisranija, però, minhabba l-persekuzzjoni, kienu mġiegħla li ma jersqux lejn il-prattika tas-sagramenti u t-talb fil-knisja. Kienu l-insara tal-katakombi.

- Ohrajn iddeċidew li jitolqu għal kollox pajjiżhom u jmorru jgħixu r-realtà tal-fidi nisranija f'pajjiż barrani.

B'dan il-mod il-Knisja tilfet kważi dak kollu li kienet bniet: tilfet l-istituzzjonijiet edukattivi kollha tagħha; tilfet iċ-ċentri ta' assistenza għat-tfal, għall-morda u għall-anzjani; u tilfet ukoll kważi d-90 fil-mija taċ-ċentri

pastorali. F'din is-sitwazzjoni l-Knisja Kattolika f'Kuba daħlet fi żmien fejn kellha taf-fronta, ġurnata b'ġurnata, iċ-ċirkustanzi ġodda u diffiċli li l-pajjiż daħal fihom minhabba t-triq li qabad il-"moviment rivoluzzjonarju", triq li kienet ferm differenti minn dik tal-bidu. □

Tibdil fin-numru tat-telefon u tal-Fax ta'

Fr. Philip Cutajar OFMCap

Tel. 0053 42 206 554 • Fax 0053 42 208 032

E-Mail: dei@cocc.co.cu

Fuq: Il-Mużew tar-Rivoluzzjoni, Havana.

Isfel: Il-monument maestuż f'ġieħ Josè Martí li huwa meqjus bhala l-missier ta' Kuba Indipendenti u l-inspiratur tar-Rivoluzzjoni Castrista.



minn P. William AXIAQ OFMCap

Father,

Bhala mara miżżewġa dejjem żammejt lili nnifsi fidila lejn żewġi l-għażiż. Lanqas biss noħlomha li xi darba nitradih. Ftit snin ilu kont waqajt fi krizi emozzjonali qawwija u kelli bżonn sensiela ta' seduti psikanalitici, jew psikoterapewtiċi, kif isejhulhom. Fejn qatt ma hassejtni miġbuda sentimentalment lejn min qed jiehu hsiebi (*il-counsellor*) b'tant kura, minn ċerti laqgħat 'l hawn qed nosservani ningibed hafna lej, u qed nibża'. Ma rridx nagħmel tort lil żewġi, iżjed u iżjed meta kien hu stess li riedni noqgħod għal dan it-trattament bżonnjuż li għalih kien irrangali b'interess kbir, daqs kemm iridli ġid. Għandi nkompli mmur għand dan *il-counsellor*, jew għandi naqta' minn miegħu għal kollox, biex inkompli nibża' għaż-żwieġ tiegħi?

Qabel nidhol fl-argument ta' l-ittra sinċiera tiegħek, nixtieq inserrahlek rasek mill-bidunett billi ngħidlek, bla tlaqliq ta' xejn, biex ma taqtax milli tkompli tmur għand *il-counsellor*, għax il-laqgħat tiegħek miegħu huma ta' fejda kbira għalik, għaż-żwieġ u l-familja tagħkom. Barra minn hekk, id-diffikultà tiegħek, x'aktarx, ihabbat wiċċu magħha kull min ikollu bżonn joqgħod għal *sessions* psikanalitici jew psikoterapewtiċi. Jgħaddi minnha meta l-*counsellor* ikun ta' l-istess sess, aħseb u ara meta jkunu ta' sessi differenti, huwa raġel u l-klijenta mara.

Dak li qiegħda tinnota fir-relazzjoni tiegħek ma' min qed jiehu hsiebek u manament u professjonalment, biex tfittex tfig mill-problemi emozzjonali u affettivi tiegħek, ilu żmien twil jiġi kkontemplat, studjat u mgħarbel mill-esperti ta' l-oqsma li qed nitkellmu minnhom. Studjużi serji ta' klinici psikanalitici u psikoterapewtiċi jiżgurawna li din il-ħaġa tiġri, anzi għandna nissoponuha, f'kuntatti ta' din l-għamla. Dawn, minnhom infushom, joħolqu atmosfera partikulari ta' *closeness* u kunfidenzjalità bejn min ikun qiegħed idawwal u min qiegħed jiġi mdawwal, jiġifieri, jikkaġunaw rapport qawwi ta' intimità perjodika, transitorja. Il-*caring professions*, disgħa u disgħin fil-mija, joħolqu din id-diffikultà meta jkollhom jiġbdu fit-tul, għax hekk ikun hemm bżonn.

B'lingwaġġ tekniku, ngħidu li dawn il-professjonijiet joħolqu dinamika, li tagħti bidu għal proċess hafna drabi inkonxju. Dan kollu kien ġie studjat u mogħti isem. Isibuh bhala *transfert* simpatiku jew negattiv. Hafna drabi jiġri li l-*counsellor*, huwa u jtella' fil-wiċċ ċerti esperjenzi qarsa u hienja moħbijin fil-*psiche* ta' min ikun qiegħed idawwal u jindirizza għall-fejqa, jibda



jweġġa' emozzjonalment lill-klijent/a tiegħu. Dawn għall-ewwel jibded jarawh ikrah. Dan huwa t-*transfert* negattiv jew antipatiku. Maż-żmien, iżda, meta l-klijenti jibded jaraw kemm qed jieħdu r-ruħ, huma jbiddu l-atteġġjament tagħhom u jibded jidhlu f'relazzjoni ġdida mal-*counsellor*. Jibded jingibdu lej sew. Kif jista' jkun ma tingibidx lejn min iridlek u qiegħed ikun għajn ta' ġid għalik? Lejn min ikun qiegħed jirxutak mill-ġdid? Daż-żgur li tingibed lej u tidda tħobbu, iżjed u iżjed f'relazzjoni bħal dik. Iżda, biex inkun qiegħed ngħid is-sewwa, proprjament il-ġibda tidher biss li hija lejn il-*counsellor*, fil-fatt dik tkun indirizzata b'mod maskerat lejn dawk il-persuni moħbijin fl-inkonxju tal-

pazienti li darba tgħidx kemm kienu joffruhom imħabba u sigurtà, u li tagħhom issa l-*counsellor* huwa s-simbolu, jew aħjar, ir-rappreżentant biss. Din il-ġibda tidher perikoluza imma mhix, basta t-tnejn ikunu jafu fiex inhuma mal-motivazzjonijiet tagħhom, jiġifieri, x'inhu li qiegħed igagħhalhom jiltaqgħu għal dawn is seduti. Hija inklinazzjoni li tiġi spjegata faċilment. Il-*psiche* tagħna hekk taħdem.

Fil-bidu għedtlek biex tibqa' tmur għand il-*counsellor* bla biża' ta' xejn. Għaliex għedtlek hekk? Għax jekk inti tibdlu u taqbad iehor, żgur terġa' tgħaddi mill-istess esperjenza, jekk il-ġdid ikun kapaċi jidhol f'empatija miegħek, jiġifieri, jekk jibda jhoss il-problemi tiegħek daqs li kieku mhumiex tiegħek imma tiegħu stess.

Nahseb li serraħtlek rasek biżżejjed u tista' tkompli tmur għand il-*counsellor* trankwillament, mingħajr biża' mhux raġunat. □



nitkellmu ma'

Patri PHILIP ATTARD OFM^{Cap}

• X'tiftakar minn tfulitek meta kont għadek id-dar?

Niftakar meta tal-familja kienu jeħduni għand is-Sorijiet ta' l-Ursolini, l-Imsida. Dak iż-żmien konna tlaqna mill-Marsa għal tal-Pietà. Kienet skola tan-nuna, u bqajt niftakar il-brodu tajjeb li kienet tagħtina s-soru fil-*break* ta' nofs inhar. S'intendi, mhux il-brodu biss niftakar imma anke t-tagħlim elementari li konna nitgħallmu. Niftakar ukoll fl-okkażjonijiet sbieħ tiegħi bħalma huma l-Preċett u l-Grizma. Izda għaddejt ukoll il-kefrija u l-biża' tat-tieni gwerra dinjija li halliot lil kulhadd mifxul. Meta bdiet il-gwerra, l-attakki mill-ajru ma kenux spissi. F'dan iż-żmien jiena kont fl-iskola tal-Gvern ta' l-Imsida. Peress li *shelters* kien għad m'hemmx, konna ninzlu nistkennu fis-sala t'isfel li kellha twieqi bl-ixkejjer tar-ramel għall-*isplinters*. L-iskola kienet faċċata tat-*topido depot*, u quddiem l-iskola kien hemm kanun biex jiddefendi xi frejgata u s-*submarines* li kienu jsorġu hemm. Kien f'wieħed minn dawk l-attakki mill-ajru li l-iskola intlaqtet u waqghu l-klassijiet fejn konna ftit qabel, izda b'miraklu ma ġralna xejn għax is-sala tagħna ma ntaqtitx. S'intendi bidlulna l-iskola għal ġewwa dar oħra sakemm ġew l-attakki mill-ajru tal-Ġermaniżi, u l-iskejjel ingħalqu għal xi żmien. Wara li spiċċat il-gwerra bdejt immur għand il-*Freres* tal-Gżira sakemm bdejt l-iskola Serafika.

• Tista' tgħidilna kif gjetek il-vokazzjoni biex issir Kapuċċin?

Il-vokazzjoni tiegħi ġeja mill-edukazzjoni u l-eżempji tajba li tawni l-ġenituri tiegħi u mit-tagħlim tal-Museum li bqajt nattendi sa l-aħħar ġurnata qabel mort in-novizzjat. Missieri u omni kienu terzjarji Franġiskani Kapuċċini u jien kont abbati tal-kappella tad-Duluri f'Tal-Pietà, fejn kienu jġu l-Kapuċċini biex iqaddsu kull nhar ta' Hadd. Wara l-quddiesa kont noqgħod nitkellm magħhom. Hemmhekk nahseb li bdejt nithajjar biex nidhol mal-Kapuċċini.

• Kemm ilek saċerdot kellek diversi hidmiet fil-Provinċja Kapuċċina. X'kienu l-ewwel hidmiet li talbuk tagħmel is-superjuri?

Jien qaddist fit-22 ta' Dicembru 1956, u wara ftit baghtuni Għawdex bħala viċi mastru tan-novizzi biex ngħin lill-mastru Patri Alessandro Vella. Fis-sena 1959, wara l-Kapittu Provinċjali, sejhuli Malta fil-kunvent tal-Kalkara bħala sagristan maġġur tal-knisja u viċi direttur ta' l-istudenti tagħna, u ftit wara għamluni direttur. Meta spiċċajt minn direttur ta' l-istudenti, baghtuni kappillan fil-isptar San Luqa, imbagħad fiċ-ċimiterju ta' Marija Addolorata u wara bħala prokuratur fil-knisja tal-Madonna tad-Dmugh, li illum tissejjah "Marija Reġina".

• Fr. Philip, int kont superjur aktar minn darba. Fejn kont u kif kont tħares lejn dan il-qadi ta' superjur?

L-ewwel responsabbiltà ta' Gwardjan bdiet fil-Furjana wara li spiċċajt minn Marija Reġina. Imbagħad Gwardjan ġewwa Għajn Dwieli, ir-raħal Ġdid, u wara Gwardjan tal-fraternità tax-Xemxija. Staqsejtni: "Kif kont tħares lejn dan il-qadi ta' superjur?" Nahseb li kull gwardjan iħoss il-piż kbir fuqu li jitlob kuraġġ, għaqal u determinazzjoni soda kontra d-diffikultajiet li jiltaqa' magħhom ġewwa u barra. Ngħid għalija dejjem sibt l-għajnunna ta' Alla u anke ta' individwi, reliġjużi kif ukoll lajċi, li kienu jħaffuli dan ix-xogħol.

• Peress li għaddejt hafna snin kappillan fl-isptarijiet, għidilna ftit fejn kont u jekk kellek xi tip ta' preparazzjoni għal dan il-ministeru.

Ma' dik l-attività li semmejtlek fil-bidu tal-hidma tiegħi pastorali, inzid li sibt ruhi mill-ġdid kappillan fiċ-Ċimiterju u wara, l-isptar *Monte Carmeli*, u fl-isptar San Vincenz de Paula, fejn għaddejt hafna snin, neħhi xi sentejn biex nagħmel kors pastorali fil-Fakultà tat-Teologija ġewwa tal-Virtù, ir-Rabat, filwaqt li l-Provinċjal bagħatni viċi-kappillan fil-parroċċa ta' Marija Reġina.


Staqsejtni jekk kelli xi tip ta' preparazzjoni pastorali għal dan il-ministeru. Sewwa għedt, għax illum spiċċa d-dilettantizmu. Għalhekk is-saċerdot irid iħejji ruħu sew għal dak li jista' jiltaqa' miegħu fil-ministeru tiegħu. Barra l-kors pastorali li għamilt, jiena nħobb naqra u nistudja, speċjalment fuq id-dokumenti li l-Knisja toħroġ minn żmien għal ieħor.

Ftit snin ilu kont għamilt ukoll kors ta' Franġiskaniżmu ġewwa Assisi. Dan swieli hafna biex nifhem aħjar l-imħabba li kellu San Franġisk lejn il-morda.

• Għidilna kelma għal dawk li jħossu li l-Mulej qed isejjilhom għall-hajja reliġjuża.

Għal min il-Mulej qed isejjahlu, bħalma sejjah lili, biex iħalli kolloxx u jimxi warajh, żgur li lil dan il-Mulej jagħtih l-għajnunna u l-grazzji neċessarji biex iwieġeb għas-sejha; basta jafda fih u jitlobu biex ikun lest jagħmel ir-rieda ta' Alla. Mill-Konċilju Vatikan II 'l hawn, hafna affarijiet inbidlu, u dan ma sarx b'kapriċċ, izda għax il-Knisja trid timxi skond is-sinjali taż-żminijiet biex b'hekk, fil-libertà qaddisa, is-sewwa u l-ferħ, ngħixu sew is-sejha tagħna.

Jalla dan il-messaġġ tiegħi jolqot il-qlub ta' tant żgħażaġh li qed itawlu biex lill-Mulej jgħidulu "iva", u jkunu kapaċi jfisfidaw kull diffikultà u jaċċettaw bil-qalb is-sejha li l-Mulej qed jagħmilhom. □



Hadd għajr Frangisku

IT-TIENI PARTI

minn P. Frans ABELA GIUSTI OFM^{Cap.}


Isaħħar in-nies

Mhux ta' b'xejn li wahdjet umli bhal Frangisku saħħru għal warajhom folol kbar ta' nies b'uħud minnhom jiħajru jimxu qrib fuq il-passi tagħhom, tant li wieħed mill-ewlenin fost dawn, Fra Masseo, darba waħda indirizza lil Frangisku nnifsu b'dal-kliem: "Għaliex warajk, għaliex warajk? Għaliex id-dinja kollha ġejja warajk u kulhadd donnu jixtieq jarak, jisimgħek u jobdik? Int m'intix xi raġel ta' bixra sabiħa jew ta' xi għerf kbir, u lanqas int xi nobbli. Kif inhi din li d-dinja kollha tiġri warajk?" (Fjuretti Kap X p.24). Il-kittieb ta' hajjet Frangisku għandu xi haġa x'jgħid tixbah lill-esklamazzjoni ta' Fra Masseo: "Irgiel u nisa kienu tant iġibuh u jħobbuh li kienu qjisu rwieħhom ixxurtjati anke jekk biss jimnaxxilhom imissu tarf il-labtu tiegħu. Malli kien jasal f'xi belt kienu dlonk idoqqu l-qniepen tal-knejjes, u kleru u lajċi kienu jersqu lejħ biex jifirħu biħ, bit-tfal iċapċpu u jxejru friegħi tas-siġar b'sens ta' merħba, filwaqt li l-eretiċi, imsawtin bil-qdusija tiegħu, kienu jaħarbuħ jew jiskartawħ" (1 Celano).

Mexxej Distint

Il-ġibda li biha Frangisku saħħar għal warajħ in-nies ta' zmienu, mexxej spiritwali distint fost il-fundaturi ta' l-Ordinijiet Reliġjużi, ma naqsitx mal-medda tas-snin, iżda għadha tinħass anke illum f'did-dinja sekularizzata li fiha qed ngħixu, forsi wkoll iżjed minn qatt qabel. Biżżejjed wieħed jaħseb fil-mijiet ta' eluf li jżuru Assisi kull sena. U dawn mhux tant biex jiskopru l-ġmiel ta' l-arti medjevali, daqskemm biex ifittxu li jhossuh bħal li kieku għadu ħaj fil-pjazzeż, fit-toroq u

fil-knejjes ta' hemm. U minn dan kollu Frangisku ma kien ikun xejn kieku, mill-bidunett tal-bidla ta' hajtu mill-qiegh, ma rnexxilux jibdel lilu nnifsu fi Kristu ieħor bis-saħħa tal-ħajja ewanġelika li għex.



Ejjew, mela, aħna l-imseħbin f'xi waħda mill-friegħi ta' l-Ordni tiegħu, irrodu ħajr lil Alla għax-xorti li messitna. U dan ir-radd il-ħajr, aktar milli bil-fomm, nibdluħ f'għemil ta' ħajja frangiskana ġenwina. L-ispirazzjoni għall-mixi 'l quddiem fil-ħajja tar-ruħ, ma nfitxuha f'ħadd iżjed għajr fi Frangisku, li xtaq ikun ministru tagħna lkoll, sa mewtu. Aħna mgħandniex għalfejn infittxu għejun oħra hliefu. Għalina din l-għajħ hi biżżejjed biex taqtgħalna l-għatx li għandna li nitqaddsu. □



P. Joe Libreri, Gwardjan, qed imexxi ċ-ċerimonja tal-vestizzjoni u l-professjoni.

L-O.F.S. f'Għawdex

Nhar it-Tnejn, 5 ta' Frar 2001, saret il-vestizzjoni ta' 12-il membru ġdid u l-professjoni ta' 8 membri ta' l-O.F.S. fis-Santwarja tal-Madonna tal-Grazzja, Għawdex. Iċ-ċerimonja tmexxiet mid-delegat u direttur spiritwali ta' l-O.F.S. f'Għawdex, P. Joe Libreri OFMCap., Gwardjan. Il-professjoni saret f'idejn il-President Nazzjonali ta' l-O.F.S., is-Sur Joseph Pace. Preżenti kien hemm ukoll is-Sur Charles Grech, Ministru tal-Fraternità ta' l-O.F.S., Kalkara u s-Sur Angelo Demanuele, Direttur tal-Formazzjoni. Wara saret l-elezzjoni tal-Kunsill ta' din il-fraternità. Is-Sur Pierre Eugene Buttigieg ġie elett Ministru, is-Sur Anthony Cordina, Segretarju u Kaxxier, u s-Sinjura Carmen Cordina, Direttriċi tal-Formazzjoni.

L-O.F.S. ġie mwaqqaf fis-Santwarju tal-Madonna tal-Grazzja fit-22 ta' Jannar 1888 bl-inizjattiva ta' P. Anġelku Galea minn Għawdex, li kien l-ewwel delegat u direttur spiritwali ta' l-istess O.F.S.

Membri li għamlu l-vestizzjoni:

Bajada Karmenu; Buttigieg Joseph; Buttigieg Tarcisja; Calleja Helen; Galea Lora; Portelli Antonia; Refalo Joseph; Refalo Rose; Spiteri Joseph; Sultana Fortunata; Vella Marilyn; Xerri Joseph

Membri li għamlu l-professjoni:

Attard Pawlu; Attard Toni; Buttigieg Pierre Eugene; Cordina Anthony; Cordina Carmen; Refalo John; Sultana Angelo; Xerri Mercieca Joseph



Il-President Nazzjonali OFS, is-Sur Joe Pace imexxi l-elezzjoni tal-Kunsill ta' l-OFS f'Għawdex.



Mill-ittri tal-garreja ...

• Qeghda nibgħatlek dawn il-bolli użati għall-missjoni. Prosit ta' **Dawl Franġiskan**. Kemm niehu gost naqrah għax tolqtu l-gosti ta' kulhadd. Jien, għalkemm għadni zghira, tinteressani l-parti tal-missjoni. Għalhekk nitlobkom titolbu għalija biex dan l-interess fija jkompli jikber u jsir vokazzjoni. Nirringrazzjakom mill-ġdid.

M. Sciberras - Haż-Żebbuġ

• Għalkemm qatt ma ktibt u qatt ma bghatt kompetizzjoni, illum fettilli nibgħat it-Tisliba. Ngħidlek il-verità, it-Tisliba qatt ma kont nibgħatha għaliex kont naqta' qalbi li rrid noqgħod infittex fil-Bibbja, avolja l-Bibbja dejjem hdejn rasi u kuljum naqbadha u noqgħod nara minnha. Imma din id-darba ddecidejt li nqalleb u nfittex fiha t-tweġibiet. B'hekk qed insir aktar midhla tagħha.

Irrid ngħidilkom prosit u grazzi hafna tar-rivista **Dawl Franġiskan**. Hija verament sabiħa u interessanti hafna. Inkun herqana hafna li nirċeviha, u, wara li naqraha, insellifha lil xi zghazagh. Prosit tassew!

C. Sultana - Haż-Żabbar

• Grazzi u prosit għar-rivista **Dawl Franġiskan**. Rivista ta' livell għoli u verament interessanti. Imqassma tajjeb hafna u tiehu pjaċir taqraha mill-bidu sa l-aħħar.

Nixtieq naqra xi esperjenza ta' nies lajċi li marru l-missjoni, għax għandi xewqa kbira li xi darba nagħmel esperjenza fil-missjoni.

A. Duca - Ghaxaq

• Qed niehu sehem fit-Tisliba u fl-istess waqt qed nibgħat f'it bolol użati. Niehu hafna gost naqra l-artikli fir-rivista **Dawl Franġiskan**, l-aktar dawk dwar il-ġid li qed jagħmlu hutna l-missjunarji qalb in-nies tal-post. Nitolbu hafna għalihom u l-Mulej ihallashom tal-hidma tagħhom. Grazzi u l-paċi mieghek.

C. Sammut - Naxxar

Tgħid vera?

mim Fabian Marston Gi.Fra.

F'dan iż-żmien qed niċcelebraw avveniment straordinarju; avveniment barra mill-esperjenzi ordinarji tagħna. Ningħaqdu ma' l-insara kollha fl-aħbar it-Tajba li Ġesù Kristu qam mill-mewt.

F'dan l-avveniment uniku Alla ddikjara b'mod qawwi "LE" għall-attentat tal-bniedem biex isikket il-Kelma ta' Alla: Ġesù Kristu. Fl-istess hin, Alla, b'iktar qawwa, iddikjara "IVA" li Ġesù huwa t-triq, il-verità u l-hajja.

Filwaqt li l-Lhud kienu bbażaw hajjithom fuq l-Eżodu, il-hruġ tal-poplu mill-jasar ta' l-Eġittu għall-helsien fl-Art Imwiegħda, id-dixxipli ta' Kristu kienu bbażaw hajjithom fuq esperjenza ġdida: dik li Ġesù qam mill-mewt wara li kien mislub. Filwaqt li għal snin shaħ il-bniedem kien joffri kull tip ta' sagriċċju sabiex jidhol f'relazżjoni ma' Alla, bil-mewt u l-qawmien ta' Kristu ma kienx għad baqa' raġuni għalfejn jibqgħu isiru dawk it-tipi ta' sagriċċji. Filwaqt li f'ċertu żminijiet, biex tkun membru fil-poplu ta' Alla kien jehtieg li turet dan id-dritt, Ġesù jstieden lill-bnedmin kollha sabiex ikunu mgħammda u jagħmlu parti minn din il-komunità ġdida: il-Knisja. Filwaqt li fi żminijiet oħra, biex tiltaqa' ma' Alla kien hemm biss post wiehed, li kien it-tempju, f'din il-komunità l-ġdida l-bniedem jiltaqa' ma' Alla permezz ta' Ġesù Kristu - it-tempju l-ġdid.

San Pawl jgħidilna ċar u tond li kieku Kristu ma qamx mill-mewt, allura it-tagħlim tiegħu kien ikun fiergħ, kif fiergħa wkoll kienet tkun il-fidi tagħna. Mingħajr il-qawmien ta' Kristu ma kienx ikun hawn la Evanjelji, la komunitajiet insara u lanqas Knisja. Wisq iżjed, ir-rakkonti varji ta' l-ewwel Għid mħumiex rakkonti mitoloġiċi. Fil-verità, dawk li ppreferew li jxejnu din l-Aħbar it-Tajba tal-qawmien mill-mewt setgħu jagħmlu dan billi jipprezentaw il-ġisem mejjet ta' Kristu. Ma setgħux, u ma għamlux hekk. Bil-wisq iżjed, id-dehriet ta' Kristu mqajjem mill-mewt lil diversi dixxipli kkonfermaw li hu kien haġ b'mod differenti. Il-biża', il-konfużjoni u d-dubbi tal-Ġimgha l-Kbira nbidlu. Kristu rxuxtat klen il-garanzija divina li s-Saltna ta' Alla mwaqqfa minn Kristu bdiet tħalli l-frott. Bħala riżultat id-dixxipli kienu mibdula fi bnedmin ġodda.

Il-fidi tagħna hi bbażata fuq dan l-avveniment straordinarju tal-qawmien mill-mewt ta' Kristu. Huwa permezz tal-Knisja li niltaqgħu ma' dak li jagħti l-hajja, Ġesù Kristu. Dan l-aktar permezz taċ-ċelebrazzjoni ta' l-Ewkaristija. L-avveniment ta' l-Għid jagħtina l-identità tagħna: li aħna, int u jien, bħala wlied Alla, ma aħna qatt imċaħħdin mill-imħabba u l-grazzji tiegħu. □

Il-Mogħdija tal-Mulej

Iż-żmien tar-Randan flimkien mas-solennità tal-mogħdija tal-Mulej, jiffurmaw flimkien wieħed mill-isbaħ żminijiet tal-Knisja, kif ukoll teoloġikament mill-aktar profondi. Dawn huma żewġ żminijiet fil-ħajja tal-Knisja li ma tistax tifridhom minn xulxin. Wieħed iressqek lejn l-ieħor, wieħed sfiq ma' l-ieħor.

minn Mons. Lawrenz SCIBERRAS

L-GHID TAL-LHUD

Imma ftit jafu li qabel il-festa ta' l-Għid il-Kbir tagħna, il-Lhud kienu u ghadhom huma wkoll jiċcelebraw l-Għid tagħhom, il-Mogħdija tagħhom. Dik mill-iskjavitù ta' l-Egittu lejn il-ħelsien ta' l-Art Imwiegħeda, dik minn nies maħqurin u magħkusin lejn nies liberi u rajhom f'idejhom. Biex dan kollu seta' jsir bilfors li kellu jkun hemm bżonn l-indhil ta' Alla mal-poplu tiegħu. Il-Lhud kienu skjavi tal-Farghun; ma kellhom xejn tagħhom, lanqas l-istess libertà. Huma qatt ma setgħu jaslu biex joħorġu minn art il-jasar jekk mhux bil-providenza ta' Alla. "B'id qawwija u bi driegħ merfugh". Din l-istess tifikira ta' l-Għid tal-Lhud fakkarha wkoll Ġesù ta' kull sena.

Il-Qafas ta' din il-mogħdija providenzjali qiegħed miktub fil-ktieb ta' l-Eżodu kapitlu 12. Alla talab sett ta' ligijiet biex isiru qabel ma l-Lhud jgħid minn art il-jasar. Għalhekk

din l-ikla li kienet kollha kemm hi speċjali, tissejjah *seder*, għaliex trid bilfors issir skond ċerimonjal imħejji apposta u preċiż. Ma tistax taqbeż waħda biex iddaħħal l-oħra. Principalment, kif għamlu l-Lhud fl-owwol ikla tagħhom fl-Egittu, għamel ukoll Ġesù flimkien ma' l-Appostli fil-ghorfa ta' fuq, u ghadhom jagħmlu l-Lhud sal-gurnata tal-lum. Għalkemm hija ikla, imma waħda kollha speċjali, ikla li issir darba biss fis-sena, u bilfors matul il-lejl ta' bejn l-14 u l-15 tax-xahar ta' Nisan, mela April tagħna. Dak inhar ukoll żgur li jrid ikun qamar kwinta. Tkun meta tkun il-gurnata.

Matul din iċ-ċerimonja hemm tliet kelmiet tant importanti u utli biex tifhimhom, u jekk le allura wieħed ma jifhem kwazi xejn mill-għan ta' l-ikel ta' l-Għid. Kull kelma tiġbor fiha tifsir l-aktar profund għaliex hija marbuta ma' l-ikla qaddisa ta' l-Għid.

L-isfond: l-Ċenaklu - Il-kamra ta' fuq fejn Ġesù għamel l-aħħar ikla ta' l-Għid.

Isfel: L-Aħħar Ikla. Pittura Spanjola tas-Seklu XIV.



PESAH

Din hija kelma bl-Ebrajk, u li b'islienna tfisser taqbeż, tghaddi, thalli barra. Jekk flok verb nużaw nom, allura ngħidu mogħdija. Il-kuntest sħih ta' din il-kelma huwa preċiżament l-ewwel ikla tal-Lhud fl-Eġittu. Alla kkmanda lil Mosè biex jgħid lil-Lhud joqtlu ħaruf ta' dik is-sena, u b'demmu jċċappsu l-ġnub u l-blajjat tal-bibien tagħhom (Ez 12,7).

Bejjiegħ ta' ħobż azzmu fiż-żminijiet tagħna.

Meta mbagħad, matul il-lejl għadda l-kastig ta' Alla, fejn kien hemm id-demmm imċappas dan baqa' għaddej. Għalhekk inkunu aktar preċiżi jekk il-festa ta' l-ġhid nibdew insej-hulha l-**Mogħdija tal-Mulej**. "Id-demmm ikun bhala sinjal

tagħkom fuq id-djar fejn tkunu, u jien, x'ħin nara d-demmm, nibqa' għaddej". Kien minħabba din il-mogħdija tal-Mulej, u li ħalliet id-djar tal-Lhud mingħajr ebda ħsara u mewt, li l-Lhud kisbu l-helsien tagħhom. Telqu minn art il-jasar biex jibdew il-mixja tagħhom fid-deżert li kellha twassalhom sa l-Art Imwiegħda.


Il-Ktieb ta' l-Esodu huwa preċiż ħafna dwar din il-ġrajja. Naqraw: "Dan hu s-sagrificċju ta' l-Għid tal-Mogħdija tal-Mulej meta hu baqa' għaddej minn nofs id-djar u wlied Izrael fl-Eġittu, darab lill-Eġizzjani, iżda heles lil djarna" (12, 27).

Issa fl-Għid tagħna nistrani hemm ukoll mogħdija oħra, u li hija wisq aqwa u aktar perfetta. Ta' l-ewwel kienet it-tip, tat-tieni l-anti-tip, waħda figura u l-oħra hija verità. Din il-mogħdija issa għamilha Ġesù, il-Ħaruf ta' l-Għid tagħna. Ġesù wkoll kien fi stat u għadda għal stat iehor tal-ħajja. Kien mejjet u bis-setgħa tiegħu ta' Alla rxoxta, qam mill-mewt. Għalhekk il-mogħdija ta' Ġesù mill-mewt għall-ħajja, lilna l-insara saħħitilna l-fidi f'Ġesù, mhux aktar mejjet imma ħaj u rebbieh. Kienet mogħdija aktar tas-sema milli ta' l-art. Mogħdija li ġabitilna *status* fil-ħajja tagħna. L-Għid il-Kbir huwa l-Mogħdija ta' Ġesù mill-mewt lejn l-ħajja.

MATZAH

Kelma oħra bl-Ebrajk u li tfisser ħobż azzmu. Din ukoll għandha l-għeruq tagħha fl-ikla ta' l-Għid tal-Lhud. Il-ħobż azzmu jfisser ħobż mingħajr ħmira, mela huwa aktar safi u pur. Dan isir minn dqiq magħġun bl-ilma u msajjar. Din tal-ħobż azzmu, għalkemm mibdija fl-Eġittu, għadu jsir ta' kull sena. Għal ġimgħa sħiħa li hija l-Ġimgħa ta' l-Għid, il-Lhud minflok ħobż iehor jieklu biss minn dan il-ħobż. L-unika eċċezzjoni huma l-morda. U meta tkun hemm inti wkoll tiekol minn dan l-istess ħobż. Kull ikla ta' l-Għid trid bilfors issir b'dan il-kwalità ta' ħobż. Anke Ġesù flimkien mat-tnax ikkonsagra minn dan il-ħobż azzmu. Tant hija xi ħaġa

*Isfel:
Tpinġija f'qabar Eġizzjan;
il-Lhud jaġġmlu l-madum għall-bini ta' bliet ta' Ramesses.*



li timpresjona din tal-hobz azzmu, li l-Evangelisti jsejnhulha b'isimha: Jum l-Azzmi (Mt 26,17; Mk14,12) u l-Gimgha ta' l-Azzmi. Dan ifisser il-gimgha li matulha wiehed jiekol biss hobz azzmu. Il-ktieb ta' l-Esodu huwa ċar hafna dwar din il-ġrajja u t-tifsira tal-hobz azzmu. "U sajru mill-ghagna li kienu harġu mill-Eġittu ftajjar azzmi, għax ma kellhomx hmira, billi keċcewhom mill-Eġittu u ma setghux joqghodu jitnikkru u anqas iġibu x'jieklu magħhom" (Eż 12, 39). Biex id-ċqiq wara li thallattu l-hmira jitla', u hekk ikun hobz minfux, irid iż-żmien.

L-Appostlu Pawlu jaqbad ukoll din il-kelma hobz azzmu u jagħtiha tifsira spiritwali. Pawlu jrid jgħallim li l-bniedem għandu jwarrab minnu dak li huwa hażin u li jfixklu fil-hajja spiritwali. Għalhekk lill-Korintin huwa jiktobilhom: "Tnaddfu mill-hmira l-qadima halli tkunu għagna ġdida, kif intom bla hmira. Il-Haruf ta' l-Ghid tagħna, li hu Kristu, hu maqtul. Nagħmlu festa mhux bil-hmira l-qadima, anqas bil-hmira tal-qerq u tal-ħażen, imma bil-hobz bla hmira tas-safa u tas-sewwa" (Kor 5, 8). Huwa għalhekk li anke il-Knisja fil-lejl qaddis ta' l-Ghid, ikollha kollox ġdid, dawl ġdid, ilma ġdid u xejn anqas l-Ewkaristija.

MAROR

Kelma oħra ta' oriġini Lhudija u b'islienna għandna kważi l-istess kelma - imrar, jew murr. Hawn fl-ikla ta' l-Ghid il-morr qiegħed fil-haxix, bħalma hu rfief, burrija, indivja, hass eċċ. Dawk li jiehdu sehem fl-ikla jridu bilfors jieklu haxix murr, kważi kważi joħroglok id-mugh minn għajnejk. Jiena dan kiltu. Ma tantx jiftahlek aptit tafux! It-tifsira shiħa ta' dan il-kwalità ta' haxix qiegħda f'Eżodu 1,14 "Mlewlhom ħajjithom bl-imrar u bix-xogħol iebes fit-tafal u l-madum, u bix-xogħol fir-raba".

F'kull generazzjoni, kull min jieħu sehem f'din il-kwalità ta' ikla għandu jhossu li huwa stess kien skjav

l-Eġittu, u għalhekk mela għandu jiekol il-haxix murr. "U dak inhar għandek tgħid lil ibnek: Dan nagħmlu talli għamel il-Mulej miegħi, meta hariġni mill-Eġittu" (13, 8). L-ikla ta' l-Ghid, għalhekk, mhix sempliċement tifkira ta' l-imghoddi daqskemm li wiehed għandu jagħmilha prezenti u attwali. Min jiekol dik l-ikla speċjali, irid iħossu, daqsliekeu huwa stess darba kien f'art il-jasar ibati u jahdem fl-iebes.




Anki illum fl-Eġittu għadhom jagħmlu l-madum mir-tafal u t-tiben.



Xellug: Bieqja ta' żmien Kristu li fiha kienu jbillu l-hobz azzmu f'tahlita ta' haxix murr.

Ġesù wkoll mhux biss daq il-morr (ftakar fil-kalċi tal-morr tal-Ġetsemani), imma ħa sehem shiħ u dirett fih. Huwa għamel iva l-aħħar ikla imma dritt telaq għal passjoni ħarxa li wasslitu biex temm hajtu fuq is-salib. Din it-tifkira tal-Mogħdija tal-Mulej mill-mewt għall-ħajja għandha tkun għalina wkoll ta' xprun biex aħna wkoll immutu għal dak li jfixkilna fit-triq il-ħażina (il-morr) u naqbzu, mela ngħaddu lejn it-triq tas-safa (hobz azzmu) u tal-grazzja. Min ftit jimpurtah minn din il-qabza fil-kwalità ta' kif jgħix, min ma jridx jaħrab okkażjoni prossima tad-dnub, żmien ir-Randan u l-Ghid ikun gie għalxejn. Il-Mogħdija ta' Ġesù trid tkun għalina wkoll mogħdija għal ħajja aħjar, ħajja sinciera u li tagħmel sens shiħ. □



Għada ħadd ma rah!

minn Jeanette FALZON

Daħaq bija bil-kbir! Kien ilu jidħaq bija sentejn u jien kont indub warajh hekk kif kien jitbissimli, iħares lejja jew iġibli xi warda wara li konna niġġieldu dejjem fuq l-istess affarijiet: jew għax jġi tard għalija, jew għax niftieħmu u ma jġix, jew għax moħħu fil-ħbieb. Kont intlift warajh u ridt insir martu mill-aktar fis possibli, tant kemm kont inħobbu. Meta kont insemmlu xi haġa dwar iż-żwieġ jew il-familja, kien jgħidli li għada ħadd ma rah, u li kien għadu żgħir wisq biex jaħseb għall-futur. Imma jien kont nemmen dak kliemu ta' mħabba li kien jgħidli meta kien ikun irid xi haġa minni, u kont lesta li nistenna anki snin sabiex fl-aħħar insir martu. Izda hu ma riedx jistenna f'kollox u kien dejjem jiffittani biex intih dak li jrid. Ma riedx familja imma ried maħbuba bħalma kellhom zħabu, biex ikollu fuqhiex iparla magħhom fuqi. Għall-bidu, kont nirrifjuta għaliex jien kelli prinċipji sodi u ridt inkompli nħaddanhom. Izda bil-fittaġni tiogħu, bi kliemu ħolu u b'għaġilu sabiħ, waqqagħni.

Imbagħad kif ha li ried minni, reġa' beda jgħidli li għada ħadd ma rah u li ma riedx jgħaġġel. Meta għedtlu li kont qed nistenna tarbija, l-ewwel ma riedx jemmen, imbagħad sar sinċior f'daqqa waħda bħalma qatt ma kien qabel. Qalli li kien ilu għarus tliet snin, u li kienu bdew jaħsbu biex jizzewġu għaliex diġà kellu

l-post. Bija ma riedx jaf iżjed u b'ibnu wisq inqas.

Lil ommi u lil missieri ma sibthom f'xejn, anzi, kelli nitlaq mid-dar għax ma felhux għal ilsien in-nies. Kien tassew swieli dak l-iżball ta' darba u dik il-gidba twila li kont qiegħda ngħix; swieli bosta dak kliemu li kien jgħidli biex naħsbu f'illum u għada nħallu jġi! L-għada tiegħi wasal u ħasadni.

Issa Ivan għandu ħames snin u sar id-dawl t'għajnejja, avolja għalih tlift ġiehi, familti u kelli nitlaq mill-università. Izda għalija, Ivan kien don minn Alla.

Imn'Alla li kienet oħti li laqgħatni f'darha, kienet miegħi waqt u wara t-tqala, u li sa ftit ilu, kienet għadha ddr b'ibni meta jien kont ergajt dħalt nistudja. Ibni! Sabiħa wisq din il-kelma u lanqas nemmen li dan it-tifel b'wiċċu ħamrani, b'għajnejh ċari, wardiel ħelwin bit-toqob fin-nofs, u b'saħħtu, hu tassew ibni.

Lil missieru bdejt narah ma' martu tqila kull meta nidhol sal-Delt il-ħadd filgħodu u nieħu lit-tifel sal-Barrakka biex jara l-ħamiam itiru. Hu kien jagħrafni u jħares lejn ibni, izda ħarstu kienet tfakkarni biss f'kemm kont belha meta kont nemmnu. Mur għidilha lilha, x'serp għandha magħha! Izda minn dik il-bluha tiegħi, batejt u ġibt tarbija fid-dinja; ibni!

Tant kont aljenata dak inhar, ngħum fil-passat wara li rajtu għaddej minn quddiemi, li ma ntbaħtx li kienet

waslet tal-linja. Kelli seba' mitt sena sabiex nerga' nara 'l ibni u ngħannqu miegħi. Siegħa 'l bogħod minnu għaliya kienet t'fisser sena 'l bogħod.

"Sinjorina, tal-linja waslet, itla' qabli" kien qalli għvni samrani li kien miegħi fuq l-istejg.

"Grazzi, kont aljenata." wegibtu jien misthija. Il-għvni t'għajnejh suwed poġġa hdejjja u bdejna nparlaw bla ma naf kif. Qalli li kien jaħdem bħala pustier u li kien waqaf jistudja biex jiehu hsieb oħtu iżgħar minnu wara li kienu tilfu lil ommhom u lil missierhom f'incident tat-traffiku. Jien għedtlu li kont qed nistudja għal tabiba, li kont noqgħod għand oħti u r-raġel tagħha, u li kien bagħaqli sentejn biex nilhaq, peress li kont tlift sentejn mill-università. Iżda m'għedtlu li kelli ibni li kien qed jistennieni d-dar.

Bdejna noħorġu flimkien, u jien bqajt m'għedtlu kollox dwar haġti. Iżda wara xahar noħorġu flimkien, ma flaħtx nidhaq bih iżjed u nigdiblu dwar ibni, għaliex ma ridtx nagħmel dak li kont garrabt jien.

Niftakar konna l-Barrakka, u kien qed jidlam, meta hrigt ir-ritratt ta' ibni mill-but tal-kowt. Infqajt nibki x'hin ħarist lejn dak il-wiċċ ħamrani, lejn ibni fir-ritratt, u hu mill-ewwel fehemni.

"Tassew jixbhek, għajnejk għandu ... kif tridni ma nindunax li għandek iben meta, kull fejn immorru, tibqa' tiċċassa lejn xi raġel jilgħab ma' ibnu!" U kompla jistaqsini fuq ibni u fuq missieru, u jien bdejt inparla fuq Ivan. Ma stajtx nieqaf ngħid fuq ibni, u hu baqa' jismagħni bil-paċenzja kollha. L-għada, laqqajt lil Karl u lil ibni għand oħti, u minn dak inhar, ibni ma waqafx isemmi lil Karl.

Illum il-gurnata, jien u Karl ma mmorru mkien mingħajr tit-tifel tagħna. Dak inhar li ggradwajt u mort lura d-dar, għamluli festin b'ħafna popcorn u ggallettini. U dak inhar li żżewwiġna, Ivan żammilna ċ-ċrieket. Lil ommi u lil missieri ħfirtilhom ukoll ta' meta ma sibthomx t'għajnuna, u lil ibni saru jadurawh. Illum ninsab ferħana b'familti u bil-karriera tiegħi.



Għada għandi hasla hwejjeġ x'nagħmel, niehu lit-tifel għall-ewwel darba l-iskola, u wara nibqa' sejra l-isptar ħalli nara l-pazjenti tiegħi. Imbagħad fil-għaxija, Karl wegħedna li ser jehodna sa fejn il-baħar.

Illum il-gurnata ngħid illi l-bieraħ għadda u daqs li kieku hadd ma rah, iżda llum u għada, ippreparata għalihom għaliex m'iniex waħdi; għandi lil ibni u lil missieru miegħi. □

Bħalissa ninsabu fi bżonn ta' BOLOL u TELECARDS użati. Jekk int ikollok minn dawn, iġborhom u ibgħathomlna f'dan l-indirizz:




**Uffiċċju Missjoni Kapuċċini
Kunvent tal-Kapuċċini
Floriana - VLT 14**



Int ma tiflef xejn u aħna naqilgħu minnhom għall-Missjoni.

Tiswija

Nixtiequ niskużaw ruhna għal żball fid-dati tal-mewt u tal-funeral tas-Sur Pawlu Zammit li deher fil-ħarġa ta' Marzu 2001 f'paġna 27. Fil-fatt, is-Sur Pawlu Zammit miel is-Sibt 20 ta' Jannar, u l-funeral tiegħu sar it-Tnejn 22 ta' Jannar 2001. Il-Mulej jagħtih il-mistrieħ ta' dejjem.



1. Isellmulkom Luqa u dan. (Rum 16, 21) (5)
2. Li għalih għamiltu xogħolkom. (2 Ġw 8) (6)
3. Konslu ruman. (1 Mak 15, 16) (5)
4. Iż-żgħir ta' Hele. (1 Kron 4, 7) (5)
5. Ta' l-ajru dawn. (Dan 3, 80) (4)
6. Dan mhux mill-Profeti l-Kbar. (Neh 3, 20) (5)
7. Aqbd u aghmlu xogħolkom. (Hag 2, 4) (5)
8. Hekk hi din l-art. (Dt 4, 22) (5)
9. Din hekk tiġi minn Salamun. (1 Slat 1, 11) (3)
10. Hekk jagħmlu lil Alla. (Mal 3, 15) (7)
11. u 12. Jirbħuha midbiela. (1 Kor 9, 25) (6)
13. Minn dik bħall-bhejjem. (Ġuda 10) (6)
14. Sar bħad-deżert. (Is 33, 9) (5)
15. Alla hu fuqhom. (Ġoz 22, 22) (5)
16. Daqshekk minn kull xorta. (Ġen 6, 19) (5)
17. Minnha riedu jdendlu l-ankri. (Atti 27, 30) (5)
18. Sansun niżel hawn. (Imh 14, 19) (7)
19. U ... xi nies kontriehom. (Esd 4, 5) (4)
20. Huram, sultan ta' din il-belt. (2 Kron 2, 10) (3)
21. Mhux l-Alfa biss. (Apk 21, 6) (5)
22. Hekk jagħmlu b'għajnejhom. (Ġw 12, 40) (5)

RIŻULTAT TAT-TISLIBA TA' MARZU:

1. Bxara; 2. Tromba; 3. Bidwi; 4. Bjuda; 5. Żfin; 6. Kinux;
7. Xorti; 8. Jifdi; 9. Rum; 10. Widintu; 11. u 12. Kantaw;
13. Admata; 14. Elija; 15. Merab; 16. Htija; 17. Inbid;
18. Lukkett; 19. Kunu; 20. Min; 21. Jinsa; 22. Jitfi.

Ir-rebbieh jingħata ktieb sabih. Dan jittella' bix-xorti mit-tislibiet tajba li jaslu mhux aktar tard mill-hmistax tax-xahar. Ibgħatu s-soluzzjoni tagħkom f'dan l-indirizz: Tisliba Dawl Frangiskan, Kunvent tal-Kapuccini, Floriana - VLT 14

**Ir-Rebbieha ta' dan ix-xahar hija:
MRS. MARY PALMIER - Bahar ic-Ċagħaq**

Il-Bibbja li ntuzat għal din it-Tisliba hija dik ta' l-Għaqda Biblika (Edizzjoni 1984 jew 1997).

FIL-MIXJA TIEGHI FUQ DIN L-ART minn Prof. Oliver Friggieri

Fil-mixja tiegħi fuq din l-art,
jekk tul il-jum jaqbadni l-ġuħ,
u tul il-lejl jeħodni n-nghas,
jien għandi miegħi lill-Mulej.
Kif insejjaħlu nsibu qrib
u nterru t-tnejn flimkien id f'id.

Ma' l-ewwel leħha taż-żerniq
kif jibda jfegġ id-dawl tax-xemx,
irrodldu l-ħajr għall-jum il-ġdid,
għaliex f'idejha jimxu s-siġħat,
hu jsuq il-jum mingħajr waqflen,
hu jgħib il-hemda ta' bil-lejl.

Kif jibda jroxx id-dlam tal-lejl
u jaqa' s-skiet fuq il-ħolqien,
jien niftaħ qalbi mal-Mulej
u ngħidlu b'kulma nkun ġarrabt
fil-ferħ u n-niket tul il-jum,
u bħal fil-għodu rrodldu l-ħajr.

Minn jum għal ieħor il-Mulej
minn meta jien twelidt f'din l-art
ma ħallinix mitluf bin-nhar,
ma telaqnix beżgħan bil-lejl.
Hu jghasses fuqi kullimkien
u mqar għal ftit ma jinsinix.

Jekk jiena hieni nħares lejha
biex miegħi jifraħ huwa wkoll;
jekk jiena mnikket nersaq lejha
biex ifarraġni kif nixtieq.
Il-ħajja tiegħi mal-Mulej,
hi ħajja waħda l-tnejn flimkien.

Jekk jien nithekkka taħt salib,
hu jertgħu miegħi brex jentier,
minn xjar għajnejha jneħhi d-dmugh,
jgħannaqni miegħu bħal ħabib,
u jgħidli kliem li jqawwi l-qalb
sakemm nitfarraġ u nistrieħ.

Imxi Warajja

minn Bro. Dennis Calleja OFMCap

“Il-hsad huwa kbir, imma l-haddiema huma ffit. Itolbu lil Sid il-hsad biex jibghat haddiema għall-hsad tiegħu” (Lq 10, 2). Dan hu l-kmand li Ġesù xtaq minna. Nitolbu bla heda għal hafna haddiema biex jaħdmu miegħu *full-time*.

Ġesù jixtieq li aħna wkoll nagħtu sehemna f’din il-hidma kbira li hi mmexxija minnu. Is-sehem tagħna hu li nitolbu lil Sid il-hsad u li ngħixu b’impenn il-ħajja nisranija tagħna. Fuq kollox irridu ngħixu l-ħajja ta’ l-Evangelju biex inkunu ta’ dawl u nagħtu twegiba lil dawk li qed iħossuha bi tqila biex jgħixu b’impenn il-ħajja nisranija tagħhom. Bil-ħajja nisranija tagħna rridu nagħmlu kuraġġ lil dawk li Ġesù qed isejjah biex jimxu warajh iżda għadhom qed isibuha bi tqila biex jiddeċiedu li jtilqu kollox u jimxu wara Ġesù.

Ġesù kontinwament għadu jsejjah haddiema. Haddiema li jkunu lesti li jilqgħu kull sfida ta’ xogħol li jixtieq minnhom l-Imghallem. Haddiema li lesti li jimxu warajh bla ebda kundizzjoni, iżda li huma ta’ servizz għal dak kollu li huma msejhin għalih. Haddiema li m’għandhomx xogħol jew post fiss, iżda lesti li jmorru kull fejn huma mibghuta mill-Imghallem tagħhom Ġesù.

Dan hu li jistenna Ġesù mid-dixxipli tiegħu. Jistenna li ma toqgħodx iġġib l-iskużi: “Hallini l-ewwel immur nidfen lil missieri” (Lq 9, 59) jew “Jien


nigi warajk Mulej, imma l-ewwel hallini nsellem lil tad-dar” (Lq 9, 61). Iżda Ġesù għal dan kollu jwieġeb bi kliem sempliċi u dirett: “Min iqieghed idu fuq il-mohriet u jħares lura m’huwiex tajjeb għas-Saltna ta’ Alla” (Lq 9, 62).

Kliem ċar hafna li jurina x’post għandu jkollu Ġesù f’ħajjtna.

Dan mhu xejn hlief l-ewwel post. Li nkun lest li, għas-sejha li qed jagħmilli “Imxi warajja”, jiena nwieġeb l-iva tiegħi bil-ferħ u mingħajr ma nerga’ nħares lura mid-deċizzjoni li nkun hadt.

Ftakar li mintix waħdek.

Ftakar li l-mixja qed tagħmluha t-tnejn flimkien - int u Ġesù.



**Ġesù
għadu
jsejjah
haddiema
li lesti jimxu
warajh bla
kundizzjoni.**



BORŻA TA' STUDJU

hija offerta ġeneruża

ta' Lm250

li tinqasam bejn

is-seminaristi

Kenjani tagħna

kollha li

qegħdin iħejju

lilhom infushom

biex isiru

religjużi u

saċerdoti

Kapuċċini.

Din tista' tingħata

jew minn persuna

waħda jew minn

diversi benefatturi

li jingħaqdu

flimkien.

Tista' tingħata

anki ftit ftit.


Min jagħmel din l-offerta jkollu

sehem kbir fil-ħajja religjuża /

saċerdotali tal-Kapuċċini Kenjani.

GHINNA NIBDU I-KNISJA FIL-KENJA

*billi tgħin fil-formazzjoni
taż-żgħażaġħ
Kapuċċini Kenjani*



Għal aktar tagħrif ikkuntattja

lil

Fr. Joe Alessandro,

Uffiċċju Missjoni Kapuċċini,

Floriana

Tel: 233874 / 234949 /

225525

Ġeddidtu l-Abbonament għal din is-sena?